

അടിയന്തരപ്രമേയം

ചട്ടവിരുദ്ധ നിയമനം

മി. സ്പീക്കർ: ന്യൂനപക്ഷ ക്ഷേമ വകുപ്പുമന്ത്രി ഡോ. കെ. ടി. ജലീൽ തന്റെ വകുപ്പിന്റെ കീഴിൽ ഉറബസുവിനെ ചട്ടവിരുദ്ധമായി നിയമിച്ചതുമൂലം സത്യപ്രതിജ്ഞാ ലംഘനം നടത്തിയതായി പറയപ്പെടുന്ന ഗുരുതരമായ സ്ഥിതിവിശേഷം സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ കെ. മുരളീധരൻ, മഞ്ഞളാംകുഴി അലി, റോഷി അഗസ്റ്റിൻ, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, യാതൊരു അടിയന്തര പ്രാധാന്യവുമില്ലാത്ത ഒരു വിഷയമാണ് അടിയന്തര പ്രമേയമായി ഇവിടെ അവതരിപ്പിച്ചിട്ടുള്ളത്. ഇക്കാര്യത്തിൽ മന്ത്രിയുടെ ഭാഗത്തുനിന്ന് ചട്ടലംഘനമോ ഭരണഘടനാ ലംഘനമോ ഉണ്ടായിട്ടില്ല. ന്യൂനപക്ഷ വികസന ധനകാര്യ കോർപ്പറേഷൻ ഒരു ധനകാര്യ സ്ഥാപനമാണ്. ഈ വക സ്ഥാപനത്തിലെ ജനറൽ മാനേജർ തസ്തികയിലേയ്ക്കുള്ള നിയമനരീതികളിൽ ഒന്ന് ഡെപ്യൂട്ടേഷനാണ്. ഡെപ്യൂട്ടേഷൻ വഴിയുള്ള നിയമനത്തിന് പ്രധാനമായും രണ്ട് മാർഗ്ഗങ്ങളാണ്

അവലംബിക്കാറുള്ളത്. ഒന്ന്, അപേക്ഷ ക്ഷണിച്ച് ഇന്റർവ്യൂ നടത്തി നിയമിക്കുക. രണ്ട്, സർക്കാർ തലത്തിൽത്തന്നെ ഉചിതമെന്ന് തോന്നുന്ന ആളെ നിയമിക്കുക. ഈ സർക്കാരിന്റെ കാലത്ത് ടി തസ്തികയിലേയ്ക്ക് നിയമനം നടത്തുന്നതിനായി പത്രക്കുറിപ്പ് നൽകിയിരുന്നു. ഇത് സംബന്ധിച്ച വിജ്ഞാപനം കോർപ്പറേഷന്റെ വെബ്സൈറ്റിലും ലഭ്യമായിരുന്നു. ഇതിലേയ്ക്കായി ഏഴ് അപേക്ഷകൾ ലഭിച്ചിരുന്നു. ഏഴ് അപേക്ഷകളിൽ സൗത്ത് ഇന്ത്യൻ ബാങ്കിലെ സീനിയർ മാനേജറായ ശ്രീ. കെ.ടി അദീബും ഉൾപ്പെട്ടിരുന്നു. ഇവരെ ഇന്റർവ്യൂവിന് വിളിച്ചിരുന്നുവെങ്കിലും ശ്രീ. കെ.ടി അദീബ് ഇന്റർവ്യൂവിൽ പങ്കെടുത്തിരുന്നില്ല. മൂന്ന് പേർ മാത്രമേ ഇന്റർവ്യൂവിൽ പങ്കെടുത്തിരുന്നുള്ളൂ. ഇവർക്കാർക്കും ഡെപ്യൂട്ടേഷനിൽ നിയമിക്കപ്പെടാൻ വേണ്ട നിശ്ചിത യോഗ്യത ഇല്ലാതിരുന്നതിനാൽ ആരെയും നിയമിക്കാനായില്ല. സ്ഥാപനത്തിൽ ജനറൽ മാനേജർ തസ്തിക രണ്ട് വർഷമായി ഒഴിഞ്ഞ് കിടക്കുകയായിരുന്നു. ഈ സമയത്ത് മുൻപ് അപേക്ഷകനായിരുന്ന, ഇന്റർവ്യൂവിന് ക്ഷണിച്ചപ്പോൾ പങ്കെടുക്കാതിരുന്ന ശ്രീ. കെ.ടി അദീബ് ജനറൽ മാനേജർ തസ്തികയിൽ നിയമിക്കപ്പെടാൻ സമ്മതമാണെന്ന് കാണിച്ച് അപേക്ഷ നൽകിയതിന്റെ അടിസ്ഥാനത്തിൽ നിശ്ചിത യോഗ്യതയുണ്ടെന്ന് കണ്ട് നിയമിക്കാനുള്ള നടപടി സ്വീകരിക്കുകയാണുണ്ടായത്. ഇതിൽ ക്രമവിരുദ്ധമായോ

ചട്ടവിരുദ്ധമായോ ഒന്നും ഉൾപ്പെടുന്നില്ല. ഈ സ്ഥാപനത്തിൽ മുൻ സർക്കാരിന്റെ കാലത്ത് ജനറൽ മാനേജർ തസ്തികയിലും മാനേജിംഗ് ഡയറക്ടർ തസ്തികയിലും അപേക്ഷ ക്ഷണിക്കാതെ നേരിട്ടാണ് നിയമനം നടത്തിയത്. മുൻ മന്ത്രി മാനേജിംഗ് ഡയറക്ടർ തസ്തികയിലേയ്ക്ക് അദ്ദേഹത്തിന്റെ അടുത്ത ബന്ധുവായ ശ്രീ. ഹനീഫാ പെരിഞ്ചേരിയെ ഡെപ്യൂട്ടേഷനിൽ നിയമിച്ചത് അദ്ദേഹം തന്നെ നിർദ്ദേശം നൽകിയിട്ടായിരുന്നു. ശ്രീ. ഹനീഫാ പെരിഞ്ചേരിയാകട്ടെ മക്കരപ്പറമ്പ് സർവ്വീസ് കോ-ഓപ്പറേറ്റീവ് ബാങ്കിലെ ജീവനക്കാരനായിരുന്നു. കോ-ഓപ്പറേറ്റീവ് ബാങ്കിലെ ജീവനക്കാരനെ ഡെപ്യൂട്ടേഷനിൽ നിയമിക്കുവാനും ഷെഡ്യൂൾഡ് ബാങ്ക് ജീവനക്കാരെ നിയമിക്കുവാനും കെ. എസ്. എസ്. എസ്. ആർ. റൂൾ 9 (ബി) ചട്ടങ്ങൾ പ്രകാരമാണ് കഴിയുക. മുൻകാലത്ത് സൗത്ത് ഇന്ത്യൻ ബാങ്കിൽ നിന്നും മറ്റ് ഷെഡ്യൂൾഡ് ബാങ്കുകളിൽ നിന്നും സർക്കാർ ഡെപ്യൂട്ടേഷനിൽ ഉദ്യോഗസ്ഥരെ നിയമിച്ചിട്ടുണ്ട്. കോ-ഓപ്പറേറ്റീവ് ബാങ്കുകളിൽ നിന്നും ജീവനക്കാരെ ഡെപ്യൂട്ടേഷനിൽ നിയമിക്കുന്നതും ഷെഡ്യൂൾഡ് ബാങ്കുകളിൽ നിന്നും ഡെപ്യൂട്ടേഷനിൽ നിയമിക്കുന്നതും സമാനംതന്നെയാണ്. മുൻമന്ത്രി ശ്രീ. കെ. എം. മാണിയുടെ പേഴ്സണൽ സ്റ്റാഫ്, സൗത്ത് ഇന്ത്യൻ ബാങ്കിലെ മാനേജരായിരുന്ന ശ്രീ. പി. സി. ജെയിംസിനെ ഡെപ്യൂട്ടേഷനിൽ നിയമിക്കുകയും സൗത്ത് ഇന്ത്യൻ

ബാങ്കിൽ ലഭിച്ചിരുന്ന അലവൻസുകൾ ഉൾപ്പെടെ എല്ലാ ആനുകൂല്യങ്ങളും സ്വൈകൃത കേന്ദ്രമായി പരിഗണിച്ച് 2011-ൽ അനുവദിച്ചു നൽകുകയും ചെയ്തിട്ടുണ്ട്. സംസ്ഥാന സഹകരണ ബാങ്കിലും, ഷെഡ്യൂൾഡ് ബാങ്ക് ജീവനക്കാരെ ഡെപ്യൂട്ടേഷനിലും ഡെപ്യൂട്ടേഷനിൽ നിയമിക്കുവാൻ ബാങ്ക് അനുവദിക്കാതിരുന്ന ഘട്ടങ്ങളിൽ കരാറടിസ്ഥാനത്തിലും മുൻകാലങ്ങളിൽ നിയമിച്ചിട്ടുണ്ട്. ഡെപ്യൂട്ടേഷൻ നിയമനം ഒരു വർഷത്തേക്കാണ്. അല്ലാതെ സ്ഥിര നിയമനമല്ല. ഇത് ആരുടെയും അവസരം നിഷേധിക്കുന്നമില്ല. കീഴ്വഴക്കങ്ങൾ കൂടി കണക്കിലെടുത്താണ് സർക്കാർ ശ്രീ. കെ. ടി. അദീബിനെ ഡെപ്യൂട്ടേഷനിൽ നിയമിക്കുവാൻ പരിഗണിച്ചത്. ഈ നിയമനം സംബന്ധിച്ച് അനാവശ്യ വിവാദങ്ങളും ആരോപണങ്ങളും ഉണ്ടായപ്പോൾ, തന്റെ ആത്മാഭിമാനം ചോദ്യം ചെയ്ത സാഹചര്യത്തിൽ, ഈ സ്ഥാപനത്തിൽ തുടരുവാൻ വ്യക്തിപരമായി പ്രയാസമുണ്ടെന്നും അതുകൊണ്ട് മാതൃസ്ഥാപനമായ സൗത്ത് ഇന്ത്യൻ ബാങ്കിലേക്ക് തിരിച്ചുപോകാൻ അനുവദിക്കണമെന്നും ആവശ്യപ്പെടുകയും ഇത് ഡയറക്ടർ ബോർഡ് അനുവദിക്കുകയും ശ്രീ. കെ. ടി. അദീബിനെ ഈ സ്ഥാപനത്തിൽ നിന്ന് 26-11-2018-ൽ റിലീവ് ചെയ്യുകയും ടിയാൻ മാതൃസ്ഥാപനമായ സൗത്ത് ഇന്ത്യൻ ബാങ്കിൽ ചേരുകയും ചെയ്തിട്ടുണ്ട്. ശ്രീ. കെ. ടി. അദീബിന്റെ നിയമനം കാരണം കോർപ്പറേഷൻ യാതൊരുവിധ സാമ്പത്തിക

ചെലവും ഉണ്ടായിട്ടില്ല. ബഹുമാനപ്പെട്ട മന്ത്രി ഇക്കാര്യത്തിൽ യാതൊരുവിധ നിയമലംഘനമോ സത്യപ്രതിജ്ഞാ ലംഘനമോ നടത്തിയിട്ടില്ല. അതുകൊണ്ടുതന്നെ ഇതൊരു അടിയന്തരപ്രമേയമായി പരിഗണിക്കേണ്ട ഒന്നല്ല.

ശ്രീ. കെ. മുരളീധരൻ: സർ, ഇത്രയും ഗൗരവമായ ഒരു പ്രശ്നത്തെ വളരെ ലാഘവ ബുദ്ധിയോടുകൂടി മുഖ്യമന്ത്രി സമീപിച്ചത് തികച്ചും ദൗർഭാഗ്യകരമാണ്. ബ്രൂവറി/ഡിസ്റ്റിലറികളുടെ തുടക്കം കുറിക്കുകയും പിന്നീടത് പിൻവലിക്കുകയും ചെയ്ത സമയത്ത് ബഹുമാനപ്പെട്ട മുഖ്യമന്ത്രി പറഞ്ഞത് ഈറനുള്ള തോർത്തുമുണ്ട് അണിയാൻ ഞങ്ങൾ ഉദ്ദേശിക്കുന്നില്ല എന്നാണ്. ഇന്ന് അദ്ദേഹത്തിന്റെ മന്ത്രിസഭയിലെ സഹപ്രവർത്തകനായ മന്ത്രി അഴിമതിയിൽ വീണ തോർത്തുമുണ്ടായി മാറിയെങ്കിൽ, അഴിമതിയുടെ ചെളിയിലാണ് ആ തോർത്തുമുണ്ട് പതിച്ചതെങ്കിൽ, ആ അഴിമതി നിറഞ്ഞ, ചെളി നിറഞ്ഞ തോർത്തുമുണ്ട് ധരിക്കുമ്പോൾ ആ ചെളിയുടെ ദുർഗന്ധം അങ്ങയിൽക്കൂടി ബാധിച്ചിരിക്കുന്നുവെന്ന് ബഹുമാനപ്പെട്ട മുഖ്യമന്ത്രിയോട് ആമുഖമായി പറയുകയാണ്.

25-08-2011-ലെ സർക്കാർ ഉത്തരവ് 260/2011/GAD അനുസരിച്ചാണ് ന്യൂനപക്ഷ വികസന ധനകാര്യ കോർപ്പറേഷൻ കേരളത്തിൽ നിലവിൽ വന്നത്. ന്യൂനപക്ഷ വിഭാഗത്തിൽപ്പെട്ട ആളുകൾക്ക് വിദ്യാഭ്യാസ ലോൺ ഉൾപ്പെടെയുള്ള

സാമ്പത്തിക സഹായം നൽകുക, പാവപ്പെട്ട ന്യൂനപക്ഷ വിഭാഗത്തിൽപ്പെട്ടവരെ സഹായിക്കുക തുടങ്ങിയ മഹത്തായ ലക്ഷ്യത്തോടുകൂടിയാണ് കഴിഞ്ഞ യു. ഡി. എഫ്. സർക്കാരിന്റെ കാലത്ത് ഈ സ്ഥാപനം ഇവിടെ ആരംഭിക്കുന്നത്.

29-06-2013-ലെ സർക്കാർ ഉത്തരവ് പ്രകാരം ഈ കോർപ്പറേഷനിലേക്ക് 8 തസ്തികകളും അതിന്റെ വിദ്യാഭ്യാസ യോഗ്യതകളും ശമ്പളകാര്യങ്ങളും നിശ്ചയിച്ച് ഉത്തരവായി. ഇതനുസരിച്ച് 29-06-2013-ൽ കോർപ്പറേഷനിലെ ജനറൽ മാനേജർ തസ്തികയുടെ വിദ്യാഭ്യാസ യോഗ്യത വളരെ വ്യക്തമായി പറഞ്ഞിട്ടുണ്ട് - Graduate with MBA preferably specialization in Marketing and Finance or Company Secretary or Chartered Accountant or Indian Cost and Works Accounts with three years experience - വളരെ വ്യക്തമായിട്ടാണ് ഈ യോഗ്യത കഴിഞ്ഞ സർക്കാരിന്റെ കാലത്ത് നിശ്ചയിച്ചത്. ആയതിന് പ്രകാരം 23-07-2013-ൽ കേരള സംസ്ഥാന ന്യൂനപക്ഷ വികസന ധനകാര്യ കോർപ്പറേഷന്റെ എം. ഡി., ടി സ്ഥാപനത്തിലെ 8 തസ്തികകളിലേക്ക് നിയമനത്തിനായി വിജ്ഞാപനം പുറപ്പെടുവിച്ചു. ഈ വിജ്ഞാപനപ്രകാരം ജനറൽ മാനേജർ തസ്തികയിൽ ഡെപ്യൂട്ടേഷൻ നിയമനമാണ് യോഗ്യത. ആ യോഗ്യത Graduate with MBA നേരത്തേ പറഞ്ഞതുപോലെ preferably specialization in Marketing and

Finance or CS/CA/or ICWAI with three years experience എന്ന് വളരെ വ്യക്തമായി പറഞ്ഞിട്ടുണ്ട്. അതനുസരിച്ചാണ് ശ്രീ. ഷറഫുദ്ദീൻ എന്ന സംസ്ഥാന വികസന കോർപ്പറേഷനിലെ ജില്ലാ മാനേജരെ ഡെപ്യൂട്ടേഷൻ വ്യവസ്ഥയിൽ ഈ കോർപ്പറേഷന്റെ ജനറൽ മാനേജറായി ആദ്യം നിയമിച്ചത്. അതിനുശേഷം 25.5.2015-ലെ സർക്കാർ ഉത്തരവ് പ്രകാരം ഷറഫുദ്ദീന്റെ കാലാവധി അവസാനിച്ചതനുസരിച്ച്, സംസ്ഥാന വനിതാ വികസന കോർപ്പറേഷന്റെ റീജിയണൽ മാനേജറായിരുന്ന ശ്രീ. ഫൈസൽ മുനീറിനെ ഡെപ്യൂട്ടേഷൻ വ്യവസ്ഥയിൽ ന്യൂനപക്ഷ ധനകാര്യ കോർപ്പറേഷന്റെ ജനറൽ മാനേജറായി നിയമിച്ചു. 25.5.2016-ൽ എൽ.ഡി.എഫ്. സർക്കാർ അധികാരത്തിൽ വന്നപ്പോൾ ഡോ. കെ. ടി. ജലീൽ ഈ വകുപ്പിന്റെ മന്ത്രിയായി ചുമതലയേൽക്കുകയും ചെയ്തു. ആ സമയത്താണ് ഫൈസൽ മുനീറിന്റെ കാലാവധി അവസാനിക്കുന്നത്. ഡയറക്ടർ ബോർഡ് ചേർന്ന് ഫൈസൽ മുനീറിന് എക്സ്റ്റൻഷൻ കൊടുക്കാൻ തീരുമാനിക്കുകയും അദ്ദേഹമത് സമ്മതിക്കുകയും ചെയ്തു. എന്നാൽ ഡോ. കെ. ടി. ജലീൽ വകുപ്പുമന്ത്രിയായി ചുമതലയേറ്റശേഷം ഫൈസൽ മുനീറിന്റെ കാലാവധി അവസാനിപ്പിച്ച്, അദ്ദേഹത്തെ മാതൃസ്ഥാപനത്തിലേയ്ക്ക് തിരിച്ചയച്ചു. സ്വാഭാവികമായും ഗവൺമെന്റ് മാറുമ്പോൾ അത്തരത്തിൽ മാറ്റിയിരിക്കാം. ഞാൻ

അതിനെക്കുറിച്ചൊന്നും പറയുന്നില്ല. പക്ഷേ 25.8.2016-ൽ ന്യൂനപക്ഷ വികസന ധനകാര്യ കോർപ്പറേഷനിലെ എട്ട് തസ്തികകളിലെ നിയമനത്തിന് മാനേജിംഗ് ഡയറക്ടർ വീണ്ടും ഉത്തരവ് പുറപ്പെടുവിച്ചപ്പോൾ ഈ വിജ്ഞാപനം അനുസരിച്ച് ജനറൽ മാനേജർ തസ്തികയിൽ യോഗ്യതയിൽ മാറ്റം വരുത്തിയെന്നതാണ് ഒന്നാമത്തെ ആരോപണം. സർക്കാർ ഉത്തരവ് 5369/2016 പ്രകാരം graduate with MBA preferably specialisation in Marketing and finance or CS/CA/ICWAI with three years experience എന്ന വിദ്യാഭ്യാസയോഗ്യത മാറ്റി graduate with MBA preferably specialisation in Marketing and finance or..., അവിടെയാണ് മാറ്റം വരുത്തിയത്, അല്ലെങ്കിൽ B.Tech, Post graduation in Diploma in Business Administration with three years experience എന്ന് മാറ്റി. അവിടെ മാറ്റേണ്ട ആവശ്യമെന്താണ്? ഈ നാട്ടിൽ എം.ബി.എ.ക്കാർക്ക് അത്ര ക്ഷാമമുണ്ടോ? എം.ബി.എ. യ്ക്ക് പകരം ബി.ടെക് എന്നാക്കി മാറ്റിയത് എന്തിനാണ്; അത് സ്വന്തം ബന്ധുവിനുവേണ്ടിയല്ലാതെ ആർക്കുവേണ്ടിയാണ്? ഇഷ്ടപോലെ എം.ബി.എ.ക്കാരുള്ള ഒരു നാട്ടിൽ, എം.ബി.എ. മാറ്റി എന്തിനാണ് മന്ത്രി മുൻകൈയെടുത്ത് ബി.ടെക് ആക്കി മാറ്റിയത്. അതുകൊണ്ടും തീർന്നില്ല, സർക്കാർ ഉത്തരവ് 194/2003 പ്രകാരമുള്ള തീരുമാനമനുസരിച്ചുള്ള ജനറൽ മാനേജർ

തസ്തികയാണ് മാറ്റിയത്. 18.8.2016-ലെ 5369/2016/ജി.എ.ഡി. സർക്കാർ ഉത്തരവ് പ്രകാരമുള്ള B.Tech Post graduation in Diploma എന്ന അഡീഷണൽ യോഗ്യത നിശ്ചയിച്ചത് ക്യാമ്പിനറ്റല്ല; നിയമം മാറ്റണമെങ്കിൽ ക്യാമ്പിനറ്റിൽ പോകണ്ടോ? ഇത് ക്യാമ്പിനറ്റിലേക്ക് പോയിട്ടില്ല. വിദ്യാഭ്യാസ യോഗ്യതയിൽ മാറ്റം വരുത്താൻ മന്ത്രി നേരിട്ട് ഇടപെട്ടതിന്റെ ഫലമായി ഇത് ക്യാമ്പിനറ്റിലേക്ക് അയച്ചില്ല. 28.07.2016-ൽ ബഹുമാനപ്പെട്ട മന്ത്രി ഡോ. കെ. ടി. ജലീൽ തന്റെ ലെറ്റർ പാഡിൽ ന്യൂനപക്ഷക്ഷേമ വകുപ്പ് സെക്രട്ടറിക്ക് ന്യൂനപക്ഷ വികസന കോർപ്പറേഷനിലെ ജനറൽ മാനേജർ തസ്തികയുടെ യോഗ്യത മാറ്റണമെന്നാവശ്യപ്പെടുകയും അതനുസരിച്ച് അത് മാറ്റുമ്പോൾ, അതിനൊരു ക്വറിയിട്ടു. മുമ്പ് ഈ തസ്തിക സൃഷ്ടിച്ചപ്പോൾ ഫിനാൻസ് വകുപ്പിൽ നിന്നും സാംഗ്ഷൻ വാങ്ങിയിരുന്നു. അതുകൊണ്ട് ഇത് ഫിനാൻസ് വകുപ്പിലേക്ക് അയയ്ക്കണമെന്നാണ് ഡിപ്പാർട്ട്മെന്റിൽ നിന്നും ക്വറിയിട്ടയച്ചത്. തൊട്ടടുത്ത ദിവസം, 29.7.2016-ന് ന്യൂനപക്ഷ ക്ഷേമ വകുപ്പിൽ നിന്നും യോഗ്യതയിൽ മാറ്റം വരുത്തുന്നതിനുള്ള ഫയൽ ഫിനാൻസ് വകുപ്പിന് കൈമാറണമെന്ന അഭിപ്രായത്തോടുകൂടി സെക്ഷൻ ഓഫീസ് കുറിപ്പെടുതുകയാണ്. ഇത് മാറ്റുമ്പോൾ ഫിനാൻസ് ഡിപ്പാർട്ട്മെന്റിന്റെ സാംഗ്ഷൻ വേണം. ഇത് സാമൂഹ്യനീതി വകുപ്പ്

സെക്രട്ടറി ശ്രീ. എ. ഷാജഹാൻ കൈമാറി. അതിനുശേഷം ഇത് ക്യാബിനറ്റിൽ വയ്ക്കേണ്ടതുണ്ടെന്ന് 3.8.2016-ൽ അദ്ദേഹം നോട്ട് എഴുതി. എന്നാൽ തൊട്ടടുത്തദിവസം, എത്ര പെട്ടെന്നാണ് ഫയൽ മൂവ് ചെയ്യുന്നത്; 4.8.2016-ൽ ബഹുമാനപ്പെട്ട മന്ത്രി ഡോ. കെ. ടി. ജലീൽ സെക്രട്ടറിയുടെ കുറിപ്പിനെതിരെ 'കോർപ്പറേഷനിലെ പുറംജോലി കരാർ, തസ്തിക സൃഷ്ടിക്കൽ എന്നീ കാര്യങ്ങളിൽ തീരുമാനമെടുക്കുന്നതിനാണ് മന്ത്രിസഭയിൽ വച്ചത്. അധികയോഗ്യത നിശ്ചയിക്കാനുള്ള തീരുമാനത്തിന് അതിന്റെ ആവശ്യമില്ല' എന്നെഴുതി. തൊട്ടടുത്ത ദിവസം ബഹുമാനപ്പെട്ട മുഖ്യമന്ത്രിയെക്കണ്ട് ഇത് അംഗീകരിക്കണമെന്ന് പറഞ്ഞ് ബഹുമാനപ്പെട്ട മന്ത്രി നോട്ട് മുഖ്യമന്ത്രിക്ക് കൊടുത്തു. തുടർന്ന് ഈ വിധിയാജനക്കുറിപ്പിനുശേഷം ഫയൽ സെക്രട്ടേറിയറ്റിലെ ഒരു സെക്ഷനിലും എത്താതെ മന്ത്രി നേരിട്ട് 9.8.2016-ന് മുഖ്യമന്ത്രിയുടെ മുമ്പിൽ വയ്ക്കുകയും മുഖ്യമന്ത്രി ഫയൽ ഒപ്പിടുകയും ചെയ്തു. ഇവിടെ ഒന്നുകിൽ മുഖ്യമന്ത്രി അറിയാതെ, ഒരു ഫയൽ എന്നുള്ള നിലയിൽ മുഖ്യമന്ത്രി ഒപ്പിട്ടതായിരിക്കാം. അങ്ങനെ ഒപ്പിടുന്ന ആളല്ല ഇപ്പോഴത്തെ മുഖ്യമന്ത്രിയെന്ന് എല്ലാവർക്കുമറിയാം. അങ്ങനെ ഒപ്പിട്ടുകൊടുത്തുവെങ്കിൽ ഈ തെറ്റിന് മുഖ്യമന്ത്രിയും കൂട്ടനിൽക്കുകയാണ്. അതുകൊണ്ടാണ് ഇതിൽ മുഖ്യമന്ത്രിക്കും പങ്കുണ്ടെന്ന് പറയുന്നത്. ഈ ഉത്തരവ്

വിവാദമാകുമെന്ന് മനസ്സിലായപ്പോൾ, സെക്രട്ടറി ശ്രീ. എ. ഷാജഹാൻ, അദ്ദേഹം വളരെ ബുദ്ധിമാനായ ഉദ്യോഗസ്ഥനാണ്, ഈ ഉത്തരവ് ഇറക്കുന്നത് മന്ത്രിയുടെ ആവശ്യപ്രകാരമാണെന്ന് പറഞ്ഞു. വളരെ വ്യക്തമായാണ് ഈ ഉത്തരവിറക്കുന്നത്, മന്ത്രിയുടെ ആവശ്യമനുസരിച്ചാണ് ഈ ഉത്തരവിറക്കുന്നതെന്ന് ശ്രീ. ഷാജഹാൻ കുറിച്ചുണ്ടല്ലോ? അതില്ലെന്ന് നിഷേധിക്കാൻ സാധിക്കുമോ? ഈ ഉത്തരവ് സെക്രട്ടേറിയറ്റിലെ സെക്ഷനിൽ നിന്നും മെയിൻ ഓഫീസിലേയ്ക്ക് പോകുന്നു; അവിടെ നിന്നും ഉത്തരവായി ഇറങ്ങുന്നു; അങ്ങനെ എട്ട് തസ്തികകളിലേയ്ക്ക് നിയമനത്തിന് 25.8.2016-ന് അപേക്ഷ ക്ഷണിക്കുന്നു. ഇനിയാണ് ഏറ്റവും രസകരമായ കാര്യങ്ങൾ നടക്കുന്നത്. സാധാരണ ഇന്റർവ്യൂ നടത്തുമ്പോൾ പത്രത്തിൽ കൊടുക്കുമല്ലോ? പത്രത്തിൽ കൊടുക്കാത്തതെന്താണെന്ന് ചോദിച്ചപ്പോൾ ബഹുമാനപ്പെട്ട മന്ത്രി പറഞ്ഞത്, 'പത്രത്തിൽ കൊടുക്കാനുള്ള കാശൊന്നും ഈ കോർപ്പറേഷനില്ല. വലിയ വലിയ പത്രങ്ങൾക്ക് പരസ്യം കൊടുക്കണമെങ്കിൽ,' വലിയ പത്രം എന്നുപറഞ്ഞാൽ മലയാളത്തിൽ നമ്മൾ എന്നും വായിക്കുന്ന പത്രം. അതിൽ കൊടുക്കണമെങ്കിൽ 'അതിന് തക്കവണ്ണമുള്ള സാമ്പത്തിക യോഗ്യതയില്ല' എന്ന് അദ്ദേഹം പറഞ്ഞു. അതേസമയം ബഹുമാനപ്പെട്ട കുര്യാടി എം.എൽ.എ. ശ്രീ. പാറക്കൽ അബ്ദുല്ല 14-ാം

നിയമസഭയുടെ അഞ്ചാം സമ്മേളനത്തിൽ, അതായത് 2.5.2017-ൽ ഒരു ചോദ്യം ചോദിച്ചു. 'ഈ കോർപ്പറേഷനിൽ വിവിധ തസ്തികയിൽ എത്രപേരെ നിയമിച്ചിട്ടുണ്ട്; '12 പേരെ പിരിച്ചുവിട്ടു, 21 പേരെ നിയമിച്ചു' എന്നാണ് അന്ന് ഈ സഭയിൽ ബഹുമാനപ്പെട്ട മന്ത്രി മറുപടി തന്നത്. 12 പേരെ പിരിച്ചുവിട്ട് 21 പേരെ നിയമിക്കണമെന്നുണ്ടെങ്കിൽ രണ്ട് പത്രത്തിൽ ഈ പരസ്യം കൊടുക്കുന്നതിൽ എന്തെങ്കിലും പ്രയാസമുണ്ടോ?

മി. സ്പീക്കർ: പ്ലീസ്.....കൺക്ലൂഡ്.....

ശ്രീ. കെ. മുരളീധരൻ: രണ്ട് പ്രധാന പത്രങ്ങളിൽ പരസ്യം കൊടുക്കണ്ടോ?

കൊടുത്തില്ല. വിജ്ഞാപനത്തിനുശേഷം മന്ത്രിയുടെ ഓഫീസിലെ കുറിപ്പ് അനുസരിച്ച്, ഏഴ് പേരെ ഇന്റർവ്യൂവിന് വിളിച്ചു. അവിടെയാണ് ഏറ്റവും രസകരമായ കാര്യം. ഇതിൽ മൂന്നുപേരാണ് പങ്കെടുത്തത്.

മി. സ്പീക്കർ: അങ്ങ് സമയം പാലിക്കുന്ന ആളാണ്.പ്ലീസ്.....

ശ്രീ. കെ. മുരളീധരൻ: ഞാൻ പത്ത് മിനിറ്റേ സംസാരിച്ചിട്ടുള്ളൂ. ഇവിടെ

പലരും ഇരുപതും ഇരുപത്തഞ്ചും മിനിട്ടെടുത്തിട്ടുണ്ട്.

മി. സ്പീക്കർ: ഇല്ല. ഇതൊരു ശീലമാകും.

ശ്രീ. കെ. മുരളീധരൻ: ഇത് മൈതാനപ്രസംഗമല്ലല്ലോ. ഒരു അഴിമതിയെക്കുറിച്ച് പറയുമ്പോൾ അതിന് ഡോക്യുമെന്റ് വേണ്ടേ? ആ ഡോക്യുമെന്റാണ് പറയുന്നത്. കാതടച്ച് വെടിവെച്ചിട്ട് കാര്യമുണ്ടോ?

മി. സ്പീക്കർ: അങ്ങ് വളരെ സമയനിഷ്ഠ പാലിക്കുന്ന ആളായതുകൊണ്ടാണ് ഞാൻ പറയുന്നത്. അങ്ങ് അവസാനിപ്പിക്കൂ.

ശ്രീ. കെ. മുരളീധരൻ: ഞാൻ ആർക്കെങ്കിലും എതിരെ അഴിമതി ആരോപിക്കുമ്പോൾ വെറുതെ കാതടച്ച് വെടിവെക്കുകയില്ല. അതുകൊണ്ടാണ് ഇക്കാര്യങ്ങൾ പറയുന്നത്.

മി. സ്പീക്കർ: സമയത്തിന് ഒതുക്കി സംസാരിക്കൂ.

ശ്രീ. കെ. മുരളീധരൻ: ശ്രീ. സാജിദ് മുഹമ്മദ്, ശ്രീ. പി. മോഹനൻ, ശ്രീ. റിജാസ്ഖാലിദ് എന്നീ മൂന്നുപേരാണ് ഇന്റർവ്യൂവിന് വന്നത്. ഇവരെക്കുറിച്ച് മന്ത്രിയുടെ ഓഫീസിലുള്ള വിശദീകരണങ്ങൾക്കുറിപ്പിൽ പറയുന്നത്, ശ്രീ. സാജിദ് മുഹമ്മദിന് എം.ബി.എ. ബിരുദമുണ്ടെങ്കിലും ഡെപ്യൂട്ടേഷൻ അടിസ്ഥാനത്തിലുള്ള നിയമനത്തിന് യോഗ്യനല്ല. നിലവിൽ ഏതെങ്കിലും റഗുലർ സർവ്വീസ് ജോലിയുള്ള ആളല്ല എന്ന് വ്യക്തമായതിനാൽ അപേക്ഷ നിരസിക്കുന്നു. സൗദി അറേബ്യയിലെ സ്ഥാപനത്തിലെ ജോലിപരിചയം മാത്രമേ

അദ്ദേഹത്തിനുള്ള. ശ്രീ. പി. മോഹനൻ, തമിഴ്നാട്ടിലെ പെരിയാർ യൂണിവേഴ്സിറ്റിയിൽ നിന്നുള്ള എം.ബി.എ. ബിരുദമുണ്ടെങ്കിലും ഇന്റർവ്യൂവിന് ഹാജരാകുന്ന സമയത്ത് ഡെപ്യൂട്ടേഷൻ നിയമനത്തിന് അർഹമാകുന്ന വിധത്തിൽ ഈ ഉദ്യോഗാർത്ഥി ഒരിടത്തും ജീവനക്കാരനായിരുന്നില്ല. അതും നിരസ്സിച്ച്. മൂന്ന്, റിജാസഖാലിദ്, എം.ജി. സർവ്വകലാശാലയിൽ നിന്നും ബിരുദമുള്ള ഈ ഉദ്യോഗാർത്ഥിക്കും ഡെപ്യൂട്ടേഷൻ നിയമനത്തിന് യോഗ്യതയില്ല. കാരണം അദ്ദേഹം ഡെപ്യൂട്ടി ജനറൽ മാനേജർ തസ്തികയിൽ കരാറടിസ്ഥാനത്തിൽ ജോലി ചെയ്യുകയാണ്. അതുകൊണ്ട് അദ്ദേഹത്തിനും യോഗ്യതയില്ല. ഇതെല്ലാം കഴിഞ്ഞാണ് മന്ത്രിയുടെ ബന്ധുവായ ശ്രീ. കെ. ടി. അദീബിന്റെ കാര്യം വരുന്നത്. അതിനെക്കുറിച്ച് പറഞ്ഞതെന്താണ്; ശ്രീ. കെ. ടി. അദീബിന് ബി.ടെക് ബിരുദവും പി.ജി.ഡി.സി.എ.(പോസ്റ്റ് ഗ്രാജുവേറ്റ് ഡിപ്ലോമാ ഇൻ കമ്പ്യൂട്ടർ ആപ്ലിക്കേഷൻ)-യുമുണ്ട്. സൗത്ത് ഇന്ത്യൻ ബാങ്കിൽ സീനിയർ മാനേജർ തസ്തികയിൽ ജോലി ചെയ്യുന്നു. സൗത്ത് ഇന്ത്യൻ ബാങ്ക് ഒരു പൊതുമേഖലാ സ്ഥാപനമാണ്. ഡെപ്യൂട്ടേഷൻ വ്യവസ്ഥയിൽ ഒരാളെ നിയമിക്കുമ്പോൾ, ന്യൂനപക്ഷ വികസന ധനകാര്യ കോർപ്പറേഷൻ ഒരു പൊതുമേഖലാ സ്ഥാപനമല്ലല്ലോ; പൊതുമേഖലാ സ്ഥാപനത്തിലല്ലേ അങ്ങനെയൊരാളെ നിയമിക്കേണ്ടത്. സൗത്ത് ഇന്ത്യൻ

ബാങ്കിനെക്കുറിച്ച് വളരെ വ്യക്തമായി കോടതിവിധിയുണ്ടല്ലോ;

മി. സ്പീക്കർ: അങ്ങയുടെ സമയം കഴിഞ്ഞു. കൺക്ലൂഡ് ചെയ്യൂ...

ശ്രീ. കെ. മുരളീധരൻ: സർ, ഇത് നാഷണലൈസ്ഡ് ബാങ്കല്ല, ഷെഡ്യൂൾഡ് ബാങ്കാണ്. റൂൾ അനുസരിച്ച് ഡെപ്യൂട്ടേഷൻ നിയമനങ്ങൾ നടക്കേണ്ടത് സർക്കാർ സ്ഥാപനത്തിൽ നിന്നോ സ്റ്റാറ്റൂട്ടറി ബോഡിയായ സ്ഥാപനങ്ങളിൽ നിന്നോ ആണ്. എന്നാൽ ശ്രീ. കെ. ടി. അദീബ് ഡെപ്യൂട്ടേഷനിൽ വന്നിരിക്കുന്നത് സ്വകാര്യ ഫിനാൻസ് സ്ഥാപനമായ സൗത്ത് ഇന്ത്യൻ ബാങ്കിൽ നിന്നാണ്.

മി. സ്പീക്കർ: ശ്രീ. കെ. മുരളീധരൻ....പ്ലീസ്...അങ്ങ് അവസാനിപ്പിക്കൂ...

ശ്രീ. കെ. മുരളീധരൻ: സർ, സുപ്രീംകോടതിയുടെ ജഡ്ജ്മെന്റ് അനുസരിച്ച് ഇത് സ്വകാര്യ ധനകാര്യ സ്ഥാപനമാണ്. സ്വകാര്യ ധനകാര്യ സ്ഥാപനത്തിലെ ഒരു വ്യക്തിയെ എന്തടിസ്ഥാനത്തിൽ ഡെപ്യൂട്ടേഷനിൽ നിയമിച്ചു; അത് മന്ത്രിയുടെ ബന്ധുവായതുകൊണ്ട് മാത്രമല്ലേ; അപ്പോൾ ഇത് വ്യക്തമായിട്ടുള്ള അഴിമതിയല്ലേ; 'കെ. ടി. അദീബ് എന്റെ അകന്ന ഒരു ബന്ധുവാണ്' എന്നാണ് ബഹുമാനപ്പെട്ട മന്ത്രി പറഞ്ഞത്. സ്വന്തം പിതൃസഹോദരന്റെ ചെറുമകൻ അകന്ന ബന്ധുവാനോ?

മി. സ്പീക്കർ: പതിനാല് മിനിട്ടായി....പ്ലീസ്...അങ്ങനെ നീണ്ടുപോയാൽ

എല്ലാവരും ഇത് ആവർത്തിക്കും. കൺക്ലൂഡ് ചെയ്യൂ.

ശ്രീ. കെ. മുരളീധരൻ: സർ, ബന്ധുവാർ; മിത്രമാർ എന്ന് ചോദിച്ചതുപോലെ ബന്ധുവിന്റെ കാര്യത്തിലും സംശയമാണ്. വഴിയിലെ പോയ ബന്ധുത്വമാണോ; സ്വന്തം പിതൃസഹോദരന്റെ ചെറുമകൻ. രണ്ട്, എന്തിന് എം.ബി.എ. വേണ്ടെന്നുവെച്ചു; ഇത്രയും എം.ബി.എ.-ക്കാർ ഇവിടെയുള്ളപ്പോൾ എന്തിന് ബി.ടെക്-ലേക്ക് പോയത്; എന്തിന് നിയമം മാറ്റി; എന്തിന് മന്ത്രി തന്നെ ഫയലിൽ എഴുതി; ഇത് വ്യക്തമായിട്ടുള്ള അഴിമതിയല്ലേ; മൂന്ന്, സ്വകാര്യ സ്ഥാപനത്തിൽ നിന്നുള്ള നിയമനം ഡെപ്യൂട്ടേഷൻ എന്ന് പറയാൻ സാധിക്കുമോ? ഇത്രയും നഗ്നമായ ലംഘനം നടത്തിയിട്ടും ഇതിനൊക്കെ വെള്ളപ്പുഴാൻ ബഹുമാനപ്പെട്ട മുഖ്യമന്ത്രി ശ്രമിക്കുമ്പോൾ പാവം ശ്രീ. ഇ. പി. ജയരാജനെ രണ്ടുകൊല്ലം പുറത്തുനിർത്തേണ്ട വല്ലകാര്യമുണ്ടോ; ബന്ധുനിയമനം നടത്തിയെന്ന് പറഞ്ഞ് നാലുമാസം കഴിഞ്ഞാണ് പാവം ശ്രീ. ഇ. പി. ജയരാജനെ പറഞ്ഞുവിട്ടതെങ്കിൽ സ്വന്തം ബന്ധുവിനുവേണ്ടി നിയമം വരെ മാറ്റുകയും സെക്രട്ടറി പോലും വിയോജന കുറിപ്പ് എഴുതിയ കാര്യത്തിൽ സ്വന്തം നിലയ്ക്ക് തീരുമാനമെടുക്കാൻ വേണ്ടി മുഖ്യമന്ത്രിയെ പ്രേരിപ്പിക്കുകയും ചെയ്തല്ലേ ഏറ്റവും വലിയ അഴിമതി? അതുകൊണ്ട് ഒരു കാര്യം വ്യക്തമാണ്, ഒരു അടിയന്തരപ്രമേയം കൊണ്ടുവന്നാലൊന്നും ഒരു മന്ത്രി രാജി വയ്ക്കുകയില്ലെന്ന് ഞങ്ങൾക്കറിയാം. പക്ഷേ

ഇത് ഞങ്ങൾ ഏത് അറ്റംവരെയും പോകും. ഇത് നിയമത്തിന്റെ പരിധിയിൽ കൊണ്ടുവരും. അവസാനം കോടതിയിൽ നിന്നുള്ള കമന്റ് വന്ന് രാജി വയ്ക്കുന്നതിനെക്കാൾ മാന്യമായിട്ടുള്ള ഒഴിഞ്ഞുപോകാണു് ബഹുമാനപ്പെട്ട മന്ത്രിക്ക് നല്ലതെന്ന് ഞാൻ പറയുകയാണ്. അതുമത്രമല്ല, അദ്ദേഹം വെറുതെ ആവശ്യമില്ലാതെ, അദ്ദേഹത്തിനെതിരായി സ്റ്റേറ്റ്മെന്റ് പോലും കൊടുക്കാതെ പാണക്കാട് തങ്ങളെപ്പോലും വെല്ലുവിളിക്കേണ്ട വല്ല കാര്യവുമുണ്ടോ?

മി. സ്പീക്കർ: പ്ലീസ്...പ്ലീസ്....പുതിയ വിഷയത്തിലേക്ക് പോകല്ലേ; മൈക്ക് ഓഫാക്കേണ്ടിവരും. 15 മിനിട്ട് മിനിട്ട് കഴിഞ്ഞു....പറ്റില്ല.

ശ്രീ. കെ. മുരളീധരൻ: സർ, അതേ സമയത്ത് fact and figures ചൂണ്ടിക്കാണിച്ച് വെല്ലുവിളിച്ച ശ്രീ. ഫിറോസിന്റെ ഒരു ആരോപണത്തിനുപോലും മറുപടി പറയാൻ മന്ത്രിക്ക് കഴിഞ്ഞില്ല. വെറും മൈതാനപ്രസംഗം നടത്തി സ്വന്തം തെറ്റുകൾ മറച്ചുവയ്ക്കാൻ ശ്രമിച്ചാൽ അത് ഭാവിയിൽ പുറത്തുവരും. അദ്ദേഹത്തിന് പുറത്തുപോകേണ്ടിവരും. ഈ മന്ത്രിസഭയിൽ നിന്നും പുറത്തുപോകുന്ന അഞ്ചാമത്തെ മന്ത്രിയായിരിക്കും ഡോ. കെ. ടി. ജലീൽ. ഞങ്ങൾ ആദ്യം പറഞ്ഞത് നാലാമത്തെയാൾ എന്നാണ്. പക്ഷേ, ശ്രീ. മാത്യു ടി. തോമസ് രാജിവച്ചു. ഇനി അങ്ങനെ ആരെങ്കിലും രാജിവച്ചോ എന്ന് ഞങ്ങൾക്കറിയില്ല. അല്ലെങ്കിൽ

അഞ്ചാമത്തെ മന്ത്രിയായിരിക്കും ഡോ. കെ. ടി. ജലീൽ. അതിനുമുമ്പ് മാനുവലായി അദ്ദേഹം ഒഴിഞ്ഞുപോകണമെന്ന് ഞങ്ങൾ ആവശ്യപ്പെടുന്നു. ഇത്രയും ഗൗരവമായിട്ടുള്ള പ്രശ്നം, ഇത്രയും നഗ്നമായ അഴിമതി നടത്തിയതിന്റെ.... ഡോക്യുമെന്റ് സഹിതമാണ് ഞാൻ ഈ സഭയിൽ കൊണ്ടുവന്നത്. അതുകൊണ്ട് അടിയന്തര പ്രമേയം അനുവദിച്ചു ഇത് ചർച്ച ചെയ്യണമെന്ന് ഞാൻ ആവശ്യപ്പെടുന്നു.

ഉന്നതവിദ്യാഭ്യാസവും ന്യൂനപക്ഷക്ഷേമവും വഖഹും ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, ന്യൂനപക്ഷ വിഭാഗങ്ങളിലെ സാധാരണക്കാർക്കും പാവപ്പെട്ടവർക്കും കുറഞ്ഞ പലിശനിരക്കിൽ ലോൺ ഉൾപ്പെടെയുള്ള സഹായങ്ങൾ നൽകുന്നതിന് നാഷണൽ മൈനോറിറ്റീസ് ഡെവലപ്മെന്റ് ആന്റ് ഫിനാൻസ് കോർപ്പറേഷന്റെ മോഡലിൽ സംസ്ഥാന ഗവൺമെന്റ് രൂപീകരിച്ചിട്ടുള്ള സ്ഥാപനമാണ് ന്യൂനപക്ഷ ധനകാര്യ വികസന കോർപ്പറേഷൻ. 2012-ൽ നിലവിൽ വന്ന ഈ സ്ഥാപനം പൂർണ്ണമായി കമ്പ്യൂട്ടർവൽക്കരിക്കുകയോ ആഡിറ്റുകൾ നേരാംവണ്ണം ക്രമപ്പെടുത്തുകയോ ചെയ്തിരുന്നില്ല. മാത്രമല്ല, കിട്ടാക്കുടിശ്ശിക 20 ശതമാനത്തിന് മുകളിലായതിനാൽ ധനവിനിയോഗ കാര്യങ്ങൾക്കായി റിസർവ് ബാങ്കിന്റെ എൻ.ബി.എഫ്.സി. ലൈസൻസ് നേടിയെടുക്കാനായിട്ടില്ല. ഈ സാഹചര്യത്തിലാണ് ഏതെങ്കിലും

മികച്ച ഒരു ധനകാര്യ സ്ഥാപനത്തിൽ ജോലി ചെയ്ത് പരിചയമുള്ള ഒരാളുടെ സേവനം പ്രസ്തുത കോർപ്പറേഷൻ അനിവാര്യമാണെന്നറിഞ്ഞ് അനുയോജ്യനായ ഒരാളെ ഒരു വർഷത്തേക്ക് ഡെപ്യൂട്ടേഷനിൽ നിയമിക്കുന്നതിന് കോർപ്പറേഷൻ ഡയറക്ടർ ബോർഡ് തീരുമാനിച്ചത്. തുടർന്നാണ് സൗത്ത് ഇന്ത്യൻ ബാങ്കിൽ 8 വർഷം മാനേജറായും സീനിയർ മാനേജറായും പ്രവൃത്തി പരിചയമുള്ള ശ്രീ. കെ. ടി. അദീബിനെ ബോർഡിന്റെ ശുപാർശപ്രകാരം ഒരു വർഷത്തേക്ക് സർക്കാർ നിയമിച്ചത്. കഴിവും സേവന സന്നദ്ധതയും പരിഗണിച്ച് ഇത്തരം തസ്തികകളിലേക്ക് ഡെപ്യൂട്ടേഷനിൽ അപ്പോയിന്റ് ചെയ്യുന്നത് ഒരു പുതിയ കാര്യമല്ല. കാലാകാലങ്ങളിൽ മാറിവരുന്ന സർക്കാരുകൾ ഭരണ നിർവ്വഹണത്തിന്റെ ഭാഗമായി ചെയ്യുന്നത് മാത്രമേ ഈ ഗവൺമെന്റും ചെയ്തിട്ടുള്ളൂ. ഇത്തരമൊരു സാധാരണ നടപടിയെയാണ് തെറ്റിദ്ധാരണ പരത്തി ഒരു മഹാപരാധമാക്കി സമൂഹ മധ്യത്തിൽ അവതരിപ്പിക്കാൻ ചില കേന്ദ്രങ്ങൾ ശ്രമിച്ചത്. അതിന് അറിഞ്ഞോ അറിയാതെയോ തൽപ്പരകക്ഷികൾ കൂട്ടുപിടിക്കുകയും ചെയ്തു. കഴിഞ്ഞ പന്ത്രണ്ടുവർഷമായി ഞാൻ ഈ സഭയിൽ അംഗമാണ് (10 വർഷം എം.എൽ.എ.-യായും രണ്ടുവർഷം മന്ത്രിയായും). സഭയിലെ മുതിർന്നവരും നവാഗതരുമായ എല്ലാ അംഗങ്ങളുമായും

അടുത്തിടപഴകാൻ എനിക്കവസരം ലഭിച്ചിട്ടുണ്ട്. തെറ്റായതും നിയമ വിരുദ്ധമായതുമായ എന്തെങ്കിലും നടപടികൾ ഇക്കാലയളവിൽ എന്റെ ഭാഗത്തുനിന്ന് അവർക്കാർക്കെങ്കിലും ഉണ്ടായിട്ടുണ്ടോയെന്ന് നെഞ്ചത്ത് കൈവച്ച് ബഹുമാനപ്പെട്ട അംഗങ്ങൾ സ്വയം ചോദിക്കണമെന്നാണ് എന്റെ ഏക അഭ്യർത്ഥന. 23-ാം വയസ്സിൽ ജില്ലാ കൗൺസിലിൽ അംഗമായതുമുതൽ ഇന്നുവരെ നിരവധി ഉദ്യോഗസ്ഥർ, രാഷ്ട്രീയ നേതാക്കൾ, സാംസ്കാരിക നായകന്മാർ, പൊതുപ്രവർത്തകർ, പത്രപ്രവർത്തകർ, അദ്ധ്യാപകർ, വിദ്യാർത്ഥികൾ, വ്യവസായികൾ, കച്ചവടക്കാർ തുടങ്ങി സമൂഹത്തിന്റെ നാനാതരുകളിൽ ഉള്ളവരുമായി അടുത്ത് പെരുമാറിയിട്ടുള്ള ഒരു എളിയവനാണ് ഞാൻ. അവരുടെ ആരുടെയെങ്കിലും അനുഭവങ്ങൾ മുൻനിർത്തി എന്തെങ്കിലും അന്യായമോ അഴിമതിയോ അവരോട് ആരോടെങ്കിലും ചെയ്തവെന്ന് ചൂണ്ടിക്കാണിക്കാൻ കഴിയുന്ന ഒരു സാഹചര്യംപോലും ഞാൻ ഉണ്ടാക്കിയിട്ടില്ലെന്ന് എനിക്ക് ഉറപ്പിച്ച് പറയാനാകും. മറിച്ചൊരനുഭവം എന്നെ കേൾക്കുന്ന ആർക്കെങ്കിലും ഉണ്ടായി എന്ന് വസ്തുതാപരമായി തെളിയിച്ചാൽ ഞാൻ എന്റെ പൊതുപ്രവർത്തനം തന്നെ അവസാനിപ്പിക്കും. 10 പൈസ കടം വാങ്ങിയ വകയിൽപ്പോലും ഒരാൾക്കും ഞാൻ ഇതുവരെ കൊടുക്കാതില്ല. പവിത്രമായ ഈ നിയമനിർമ്മാണസഭയ്ക്ക് മുമ്പാകെ

സത്യസന്ധമായും ആത്മാർത്ഥമായും ഒരേ ഒരു കാര്യമാണ് ആവർത്തിച്ച് വ്യക്തമാക്കാനുള്ളത്. ചിലർ പ്രചരിപ്പിക്കുംപോലെ ഒരാളുടെയും അവസരം നഷ്ടപ്പെടുത്തിക്കൊണ്ടോ അർഹരെ തഴഞ്ഞുകൊണ്ടോ ആയിരുന്നില്ല മൈനോറിറ്റി കോർപ്പറേഷനിലെ ഡെപ്യൂട്ടേഷൻ നിയമനം. സാമ്പത്തിക ലാഭത്തിനോ മറ്റ് നേട്ടങ്ങൾക്കോ വേണ്ടിയല്ല യോഗ്യനായ ഒരാളെ കോർപ്പറേഷന്റെ ജനറൽ മാനേജരായി ഒരു വർഷത്തേക്ക് ഡെപ്യൂട്ടേഷനിൽ നിയമിച്ചത്. അതിന് ജഗദീശ്വരൻ സാക്ഷിയാണ്. മേൽ സ്ഥാപനത്തിന്റെ വളർച്ച മാത്രം ലക്ഷ്യംവെച്ച് ചെയ്ത കാര്യമാണ് തീർത്തും തെറ്റായി വ്യാഖ്യാനിക്കപ്പെട്ടത്....(ബഹളം)....

മി. സ്പീക്കർ : പ്ലീസ്....പ്ലീസ്....അദ്ദേഹം പറയട്ടെ.

ഡോ. കെ. ടി. ജലീൽ: സർ, എന്റെ ഭാര്യ ഫാത്തിമക്കുട്ടിയുടെ പ്രിൻസിപ്പൽ നിയമനം പോലും വിവാദമാക്കി അവതരിപ്പിക്കാൻ ശ്രമം നടന്നു. 2016 മെയ് 1-ാം തീയതിയാണ് ഫാത്തിമക്കുട്ടി വളാഞ്ചേരി എയ്ഡഡ് ഹയർ സെക്കണ്ടറി സ്കൂളിൽ പ്രിൻസിപ്പലായി നിയമിതയായത്. മാനദണ്ഡപ്രകാരം സീനിയോറിറ്റി അനുസരിച്ച് സ്കൂൾ മാനേജരാണ് ഈ നിയമനം നടത്തിയത്(ബഹളം)..... ആ സമയത്ത് ഞാൻ നിയമസഭാ തെരഞ്ഞെടുപ്പ് ഗോദയിലായിരുന്നു. അതുകഴിഞ്ഞ് മൂന്നാഴ്ചയ്ക്കുശേഷമാണ് തെരഞ്ഞെടുപ്പ് നടക്കുന്നതും മന്ത്രിയായി ഞാൻ

ചമതലയേൽക്കുന്നതും. ഈ വസ്തുത മറച്ചുവെച്ച് രാഷ്ട്രീയ ദുർലാക്കോടെ നടത്തിയ ദുഷ്ടചാരണം പ്രതിപക്ഷ നേതാവിനെപ്പോലെ ബഹുമാന്യനായ ഒരാൾ ഏറ്റുപിടിച്ചത് കണ്ടപ്പോൾ എനിക്കുണ്ടായ അതിശയവും ദുഃഖവും പറഞ്ഞറിയിക്കാൻ ആകാത്തതാണ്. കെട്ടിച്ചമച്ച ചാരക്കഥയിലൂടെ പൊതു പ്രവർത്തനത്തിന് കള്ളമേറ്റ് മനസ്സ് പിടഞ്ഞ കേരള രാഷ്ട്രീയത്തിലെ ലീഡർ കെ. കരുണാകരന്റെ മകൻ തന്നെ അടിസ്ഥാനരഹിതമായ ഒരു വ്യക്തിഹത്യ കേസ്സിന്റെ വക്കാലത്ത് ഏറ്റെടുത്തത് എന്തുകൊണ്ടാണെന്ന് എത്ര ആലോചിച്ചിട്ടും എനിക്ക് മനസ്സിലാകുന്നില്ല. ബുദ്ധിപരമായും നിരന്തരവുമായ പ്രചാരണ പ്രവർത്തനങ്ങളിലൂടെ സ്വർഗ്ഗത്തെ നരകമായും നരകത്തെ സ്വർഗ്ഗമായും ജനങ്ങൾക്ക് കാണിച്ചുകൊടുക്കാനാകുമെന്ന് ഹിറ്റ്ലർ തന്റെ ആത്മകഥയായ "Mein Kampf"-ൽ എഴുതിയ വാചകങ്ങളാണ്.....(ബഹളം).....

മി. സ്റ്റീക്കർ: അദ്ദേഹത്തിന് പറയാനുള്ളത് പറയട്ടെ....പ്ലീസ്...പ്ലീസ്..

ഡോ. കെ. ടി. ജലീൽ:അപവാദ പ്രചാരകർക്ക് ശക്തിപകരുന്നതെങ്കിൽ എന്നെ അത് അല്പംപോലും അലോസരപ്പെടുത്തുന്നില്ല.....(ബഹളം)..... 'സത്യമേവജയതേ' എന്ന മുണ്ഡകോപനിഷത്തിലെ മൊഴിമുത്താണ് എന്നും ഞാൻ നെഞ്ചോട് ചേർത്തുവെച്ചിട്ടുള്ളത്. അതുകൊണ്ട് തന്നെയാണ് നിർഭയം എനിക്ക്

മുന്നോട്ടുപോകാൻ കഴിയുന്നതും....(ബഹളം).....

മി. സ്പീക്കർ: നിങ്ങൾക്കെന്താണ്?പ്ലീസ്...പ്ലീസ്... ഇരിക്കൂ....

ശ്രീ. മഞ്ഞളാംകുഴി അലി ചട്ടം 288 പ്രകാരം ഒരു റിക്വസ്റ്റ് നൽകിയിട്ടുണ്ട്. പക്ഷേ അങ്ങയുടെ പേര് ഇവിടെ പരാമർശിക്കപ്പെട്ടില്ലല്ലോ; മുൻമന്ത്രി എന്നാണ് പറഞ്ഞത്. അങ്ങാണെന്ന് പറഞ്ഞിട്ടില്ല. ശ്രീ. കെ. എം. മാണിയുടെ പേരാണ് പരാമർശിച്ചത്. അങ്ങ് തന്നെ അത് സ്വയം ഏറ്റെടുത്തിരിക്കുകയാണ്. പേര് പരാമർശിച്ചിട്ടില്ല. മുഖ്യമന്ത്രി പറയുന്നു, പറഞ്ഞിട്ടില്ല എന്ന്.(ബഹളം)..... അങ്ങ് ഒരു മിനിട്ട് പറയൂ...

ശ്രീ. പിണറായി വിജയൻ: ഞാൻ പേര് പറഞ്ഞിട്ടില്ല. മുൻമന്ത്രി എന്നുപറഞ്ഞു.

ശ്രീ. മഞ്ഞളാംകുഴി അലി: സർ, ബഹുമാനപ്പെട്ട മുഖ്യമന്ത്രി സംസാരിച്ച സമയത്ത് മുൻമന്ത്രിയുടെ വളരെ അടുത്ത ബന്ധു എന്നാണ് പറഞ്ഞത്. എനിക്ക് ഈ പറഞ്ഞ വ്യക്തിയുമായി ഇത്ര അടുത്ത എന്ത് ബന്ധമാണുള്ളതെന്ന് ബഹുമാനപ്പെട്ട മുഖ്യമന്ത്രി ഒന്ന് പറഞ്ഞാൽ നന്നായിരുന്നു. എനിക്ക് അത് അറിയില്ല. ദേശാഭിമാനി പത്രത്തിൽ വന്ന വാർത്തയിൽ കണ്ടത് എന്റെ അമ്മാവന്റെ മകനാണ് ഈ പറഞ്ഞ വ്യക്തി എന്നാണ്. എനിക്ക് 6

അമ്മാവൻമാരുണ്ട് അവർക്ക് 48 മക്കളുണ്ട്. അവരെയൊക്കെ ഞാൻ വിളിച്ചു ചോദിച്ചു. അവരാരുടെ പേരും ഹനീഫ എന്നല്ല. ഹനീഫ എന്നയാളുടേത് ഒരു പൊളിറ്റിക്കൽ അപ്പോയിന്റ്‌മെന്റാണ്. അദ്ദേഹം യൂത്ത് ലീഗിന്റെ ഒരു പ്രധാനപ്പെട്ട നേതാവും ഡോ. കെ. ടി. ജലീലിന്റെ കൂടെ ജോലി ചെയ്തിരുന്ന ഒരാളുമാണ്. അതൊരു പൊളിറ്റിക്കൽ അപ്പോയിന്റ്‌മെന്റാണ്.(ബഹളം)..... അദ്ദേഹം M.Com, LLB, MBA എന്നീ യോഗ്യതകളുള്ള ആളാണ്....വെറുതെ ഒരു ആപ്പ ഉറപ്പയെക്കൊണ്ടുവന്ന് ആക്കിയതല്ല. ഒരു ആപ്പ ഉറപ്പയല്ല, M.Com ആണ്, LLB ആണ്,(ബഹളം).....അതമാത്രമല്ല, കേന്ദ്രസർക്കാരിന്റെ അവാർഡ്, 15 ലക്ഷം രൂപ ഈ കോർപ്പറേഷനിൽ കൊണ്ടുവന്നതാണ്. അത്രയ്ക്ക് വലിയൊരു വർക്കാണ് ചെയ്തത്.

മി. സ്പീക്കർ: അങ്ങ് മനസ്സിലാക്കാൻ വേണ്ടി ചട്ടം 288 ഞാൻ പറഞ്ഞുതരാം. "സഭയുടെ മുൻപാകെ ചർച്ചാവിഷയം ഒന്നമില്ലെങ്കിൽതന്നെയും, ഒരു അംഗത്തിന് സ്പീക്കറുടെ അനവാദത്തോടുകൂടി വ്യക്തിപരമായ വിശദീകരണം നൽകാവുന്നതാണ്. എന്നാൽ ഈ സംഗതിയിൽ തർക്കത്തിനിടയുള്ള യാതൊരു കാര്യവും ഉന്നയിക്കാൻ പാടില്ലാത്തതും യാതൊരു ചർച്ചയും നടത്താൻ പാടില്ലാത്തതുമാകുന്നു." അങ്ങയുടെ

വിശദീകരണം പറഞ്ഞിട്ട് ഇരിക്കുക.

ശ്രീ. മഞ്ഞളാംകുഴി അലി: സർ, ശ്രീ. ടി. കെ. അദീബിനെ

അദബിലൂടെ നിയമിച്ചതിന്റെ അദാബാണ് ഇപ്പോൾ അവർ അനുഭവിക്കുന്നത്.

മി. സ്പീക്കർ: അതിവിടെ പറയാൻ പാടില്ല. ബഹുമാനപ്പെട്ട മുഖ്യമന്ത്രിക്ക്

സംസാരിക്കാം.

മുഖ്യമന്ത്രി (ശ്രീ. പിണറായി വിജയൻ): സർ, അടിയന്തരപ്രമേയം

അവതരിപ്പിച്ചുകൊണ്ട് ബഹുമാന്യനായ നിയമസഭാംഗം ശ്രീ. കെ. മുരളീധരൻ

സംസാരിച്ചപ്പോൾ എന്താണ് ഉദ്ദേശമെന്ന് അവസാനം വ്യക്തമാക്കിയിട്ടുണ്ട്.

ഇവിടെ അടിസ്ഥാനരഹിതമായ ആക്ഷേപങ്ങളാണ് ഉന്നയിക്കപ്പെട്ടിരിക്കുന്നത്.

കോർപ്പറേഷനിലെ നിയമനത്തിന് യോഗ്യത നിശ്ചയിക്കുന്നതിന് റൂൾസ് ഓഫ്

ബിസിനസ്സ് പ്രകാരം മന്ത്രിസഭയുടെ അനുമതി തേടണമെന്ന് വ്യവസ്ഥ

ചെയ്യുന്നില്ല. നേരത്തെ തന്നെയുള്ള കാര്യം പരിശോധിച്ചാൽ ഇക്കാര്യം

വ്യക്തമാണ്. 2013-ൽ കേരള സ്റ്റേറ്റ് മൈനോറിറ്റി ഡെവലപ്മെന്റ്

കോർപ്പറേഷനിലെ തസ്തിക സൃഷ്ടിക്കുന്ന വിഷയവും ധനകാര്യ വകുപ്പിന്റെ

അഭിപ്രായം മറികടക്കുന്ന കാര്യവും പുറംജോലി കരാർ അനുവദിക്കുന്ന

കാര്യവുമാണ് മന്ത്രിസഭയുടെ അനുമതിക്കായി പരിഗണിച്ചിരുന്നത്. യോഗ്യത

നിശ്ചയിക്കുന്ന വിഷയം മന്ത്രിസഭയുടെ പരിഗണനാ വിഷയമായി ഉൾപ്പെടുത്തിയിരുന്നില്ല. ഇക്കാര്യത്തിൽ മന്ത്രിസഭ തീരുമാനിക്കേണ്ട വിഷയമായി ഉൾപ്പെടുത്തിയത് താഴെപ്പറയുന്നതാണ് .

(1) കേരള സംസ്ഥാന ന്യൂനപക്ഷ വികസന ധനകാര്യ കോർപ്പറേഷനിൽ ആസ്ഥാന കാര്യാലയം - ആവശ്യമായ ധനവകുപ്പും ആസൂത്രണവകുപ്പും അംഗീകരിച്ചിട്ടുള്ള ജനറൽ മാനേജർ-1, കമ്പനി സെക്രട്ടറി-1, എം.ഡി.യുടെ സി.എ.-1, സെക്ഷൻ ഓഫീസർ-1, ക്ലർക്ക്-കം-കമ്പ്യൂട്ടർ ഓപ്പറേറ്റർ-2, ഡ്രൈവർ-കം-പ്യൂൺ-1 എന്നീ 7 തസ്തികൾ സൃഷ്ടിക്കുന്നതിനും ഡി.റ്റി.പി. കമ്പ്യൂട്ടർ ഓപ്പറേറ്റർ, സെക്യൂരിറ്റി വാച്ച്മാൻ, കാഷ്വൽ സ്വീപ്പർ എന്നിവരുടെ സേവനം പുറംജോലി കരാർ നൽകുന്നതിനും അനുമതി നൽകാമോ;

(2) ധനവകുപ്പ് അംഗീകരിച്ചതും ആസൂത്രണ വകുപ്പിന്റെ അനുമതിയില്ലാത്തതുമായ ചെയർമാന്റെ പേഴ്സണൽ അസിസ്റ്റന്റ് (പി.എ.) എന്ന തസ്തിക സൃഷ്ടിക്കാമോ;

(3) ധനവകുപ്പും ആസൂത്രണ വകുപ്പും അംഗീകരിച്ചിട്ടില്ലാത്ത ഡെപ്യൂട്ടി മാനേജർ-1, സീനിയർ അസിസ്റ്റന്റ്-3, ഡ്രൈവർ-കം-പ്യൂൺ-2 എന്നീ 6 തസ്തികകൾ കൂടി അധികമായി സൃഷ്ടിക്കാമോ;

20-06-2013-ൽ മേൽനിർദ്ദേശങ്ങൾ അംഗീകരിക്കുകയാണ് മന്ത്രിസഭ ചെയ്തിട്ടുള്ളത്. കൂടാതെ, പി.എ. തസ്തിക സൃഷ്ടിക്കേണ്ടതില്ലെന്നും ഡെപ്യൂട്ടി മാനേജർ, സീനിയർ അസിസ്റ്റന്റ്, ഡ്രൈവർ-കം-പ്യൂൺ എന്നിവയുടെ ഓരോ തസ്തികകൾ കൂടി സൃഷ്ടിക്കുവാനാണ് മന്ത്രിസഭ തീരുമാനിച്ചത്. കോർപ്പറേഷനിലെ യോഗ്യത നിർണ്ണയിച്ചത് മന്ത്രിസഭ തീരുമാനിക്കേണ്ട വിഷയമോ തീരുമാനമെടുത്ത വിഷയമോ ആയിരുന്നില്ല. അതുകൊണ്ടുതന്നെ യോഗ്യതയിൽ മാറ്റം വരുത്താൻ മന്ത്രിസഭയുടെ അനുമതി തേടിയിരുന്നില്ലെന്ന വാദത്തിൽ കഴമ്പില്ല. യോഗ്യത മറികടന്ന് ബന്ധുക്കളെയും മറ്റും നിയമിച്ചതിന്റെ ചരിത്രം വിശദീകരിക്കാൻ ഏതായാലും ഞാൻ പുറപ്പെടുമ്പില്ല. അങ്ങനെ പുറപ്പെട്ടാൽ കഴിഞ്ഞ യു.ഡി.എഫ്. ഭരണകാലത്തെ നിരവധി ഉദാഹരണങ്ങൾ കാണാൻ കഴിയും. അത്തരം ചരിത്രങ്ങൾ എണ്ണിയാലൊടുങ്ങാത്തതാണ്. അതിലേയ്ക്കൊന്നും ഞാൻ കടക്കുന്നില്ല. കേരള സംസ്ഥാന ന്യൂനപക്ഷ ധനകാര്യ വികസന കോർപ്പറേഷനിലെ ജനറൽ മാനേജറായി വനിതാ വികസന കോർപ്പറേഷനിലെ റീജിയണൽ മാനേജറായിരുന്ന ഫൈസൽ മുനീറിനെ ധനകാര്യ ആസൂത്രണ സാമ്പത്തികകാര്യ വകുപ്പുകളുടെ അഭിപ്രായങ്ങൾ മറികടന്ന് മന്ത്രിസഭ

കോർപ്പറേഷനിൽ സ്ഥിര നിയമനം നൽകിയ പ്രശ്നമുണ്ടായിരുന്നു. ഈ സ്ഥിരനിയമനം കൊടുക്കുന്നത് ധനകാര്യ വകുപ്പിന്റെയും ആസൂത്രണ സാമ്പത്തികകാര്യ വകുപ്പിന്റെയും അഭിപ്രായം മറികടന്നുകൊണ്ടായിരുന്നു. നിയമസഭാ തിരഞ്ഞെടുപ്പ് വിജ്ഞാപനം പുറപ്പെടുവിച്ചതിനാൽ തീരുമാനം നടപ്പാക്കാൻ കഴിയാതെ പോയതാണ്. തെറ്റായ തീരുമാനം നടപ്പാക്കാൻ കഴിയാതെ പോയത്, ജനങ്ങൾ ഇത്തരം പ്രവർത്തനങ്ങൾ നടത്തിയതിന്റെ പേരിൽ യു.ഡി.എഫ്.-നെ താഴെ ഇറക്കിയതുകൊണ്ടുകൂടിയാണ് എന്നുകൂടി നാം ഓർക്കേണ്ടതായിട്ടുണ്ട്. ഇവിടെ ചർച്ചയ്ക്ക് ഉന്നയിച്ച അതേ വകുപ്പുകളിലാണ് ഈ ക്രമവിരുദ്ധനടപടികൾ ഉണ്ടായത്. ഇത്തരം പട്ടികകൾ ഇനിയും നിരത്താൻ കഴിയും. ഇനിയും വേണമെന്ന് ആരും പറയുമെന്ന് തോന്നുന്നില്ല. നിങ്ങൾക്ക്..... ആളുകളുടെ ബന്ധം പറയാതെ പേരുമാത്രം പറഞ്ഞാലും ലിസ്റ്റ് എന്റെ കൈയിലുണ്ട്. പക്ഷേ ഇതൊക്കെ വ്യക്തിപരമായി ആളുകളുടെ പേര് പരാമർശിച്ചുപറയേണ്ട കാര്യമാണെങ്കിലും അതിന് സാധാരണഗതിയിൽ ഇഷ്യൂപ്പെടുത്തില്ല എന്നുള്ളതുകൊണ്ട് ഞാൻ പറയുന്നില്ല എന്നേയുള്ളൂ. എന്റെ കൈയിൽ വലിയൊരു ലിസ്റ്റുണ്ട്. അതെല്ലാം അവിടെയുള്ളവരുമായി ബന്ധപ്പെടുന്നതുമാണ്. ഏതായാലും ഞാനത് പറയുന്നില്ല. ഇപ്പോൾ

എന്തിനാണ്; ഇവിടെ യോഗ്യതയെയും നിയമനത്തെയും കുറിച്ച് പറയാൻ എന്ത് അവകാശമാണ് യു.ഡി.എഫ്.-നുള്ളത്? സർവ്വകലാശാല വൈസ്ചാൻസലറായി സ്കൂൾ അധ്യാപകനെപ്പോലും നിയമിക്കാൻ പുറപ്പെട്ടവരല്ലേ ഇവർ; ജനാധിപത്യ കേരളത്തിന്റെയും അക്കാദമിക് സമൂഹത്തിന്റെയും ശക്തമായ പ്രതിരോധം ഉയർന്നുവന്നപ്പോൾ അതും പിൻവലിച്ചു പോകേണ്ടിവന്ന ചരിത്രം ഞാൻ ഓർമ്മിപ്പിക്കേണ്ടതുണ്ടോ; നിങ്ങൾ ശിപാർശ ചെയ്ത് നിയമിച്ച വൈസ് ചാൻസലറെ ഗവർണർ അയോഗ്യനാക്കി പുറത്താക്കിയ ചരിത്രവും ഇവിടെയുള്ളതാണ്. ഇത്തരത്തിൽ അക്കാദമിക് യോഗ്യതയുടെയും ശേഷിയുടെയും നിരകടമായി നിൽക്കേണ്ട സർവ്വകലാശാല വൈസ്ചാൻസലർ നിയമനങ്ങൾ പോലും അട്ടിമറിക്കാൻ ശ്രമിച്ചവരാണ് നിങ്ങളെന്ന കാര്യം മറക്കരുത്. ആ ഘട്ടങ്ങളിലെല്ലാം അക്കാദമിക് സമൂഹത്തിന്റെ താൽപര്യം ഉയർത്തിപ്പിടിച്ച് ജനാധിപത്യ കേരളത്തിന്റെ സംസ്കാരത്തെ മുന്നോട്ടുവച്ച് പ്രതിരോധിച്ചത് ഞങ്ങളായിരുന്നു എന്ന കാര്യവും മറക്കരുത്. ഇവിടെ നിലവിലുള്ള ആനുകൂല്യങ്ങൾ പോലും തിരസ്കരിച്ചുകൊണ്ട് വ്യവസ്ഥ പ്രകാരം നടത്തിയ നിയമനത്തെപ്പറ്റിയാണ് പുകമറ സൃഷ്ടിക്കുന്നതെന്ന വസ്തുത നിങ്ങൾ മറക്കരുത്. വ്യവസ്ഥാ

ലഘനങ്ങളുടെ ചരിത്രത്തിൽ മുങ്ങിക്കുളിച്ചവർക്ക് ഇത്തരത്തിലുള്ള സംശയങ്ങളുണ്ടാവുക സ്വാഭാവികം മാത്രമാണ്. ഒരു കാര്യം മാത്രമേ പറയാനുള്ളൂ. നിങ്ങളുടെ രീതിയല്ല ഞങ്ങളുടേത് എന്നാണ് വ്യക്തമാക്കാനുള്ളത്. ഇവിടെ ഡെപ്യൂട്ടേഷൻ വ്യവസ്ഥ പ്രകാരം സൗത്ത് ഇന്ത്യൻ ബാങ്കിലുള്ള ഒരാളെ നിയമിക്കുന്നതിന് ഒരു തടസ്സവുമില്ല. കോ-ഓപ്പറേറ്റീവ് ബാങ്കിലുള്ള ഒരാളെ നിയമിക്കാമെങ്കിൽ സൗത്ത് ഇന്ത്യൻ ബാങ്കിലുള്ള ഒരാളെയും നിയമിക്കാം. രണ്ടും സമാനമാണ്. അതുപോലെ തന്നെ എം.ബി.എ യോഗ്യതയുള്ളയാൾ വന്നിരുന്നു. പക്ഷേ ജോലി പരിചയം ഒരു ഘടകമായിരുന്നുവെന്ന് നേരത്തെ തന്നെ പറഞ്ഞു. ബഹുമാന്യനായ കെ. മുരളീധരൻ എം.ബി.എ.യുടെ കാര്യം മാത്രമേ പറഞ്ഞുള്ളൂ. ജോലി പരിചയമില്ലെന്ന് അദ്ദേഹത്തിന് തന്നെ അതിന്റെ കൂട്ടത്തിൽ പ്രസ്താവിക്കേണ്ടി വന്നു. അതുകൊണ്ടാണ് അവരെ ഒഴിവാക്കുന്ന നില ഉണ്ടായത്. അതുകൊണ്ട് ഈ നിയമനത്തിൽ പ്രത്യേകമായ ക്രമക്കേടൊന്നും ഉണ്ടായിട്ടില്ല. ഇത് അനാവശ്യമായ ഒരു പുകമറ സൃഷ്ടിക്കാനുള്ള ശ്രമം മാത്രമാണ്. അതിനുവേണ്ടി നിയമസഭയുടെ സമയം ഉപയോഗിക്കേണ്ടതില്ല. ഇത് പ്രത്യേക പ്രശ്നമായി അടിയന്തരപ്രമേയമായി ചർച്ച ചെയ്യേണ്ട വിഷയം ഉദിക്കുന്നില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിനുള്ള അവതരണാനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കർ സർ, എല്ലാ അഴിമതിക്കാരെയും സംരക്ഷിക്കാൻ കോൺട്രാക്ടർ മുഖ്യമന്ത്രിയുടെ പ്രസംഗമാണ് നമ്മൾ ഇവിടെ കേട്ടത്. അഴിമതിയിൽ മുങ്ങിക്കളിച്ചുനിൽക്കുന്ന ഒരു ഗവൺമെന്റിന്റെ തലവനെന്നുള്ള നിലയിൽ അദ്ദേഹത്തിന് അതിൽ സാമർത്ഥ്യമുണ്ടെന്ന് വീണ്ടും തെളിയിച്ചിരിക്കുകയാണ്. ബ്രൂവറി ഡിസ്റ്റിലറി അഴിമതി കേസ് കയ്യോടെ പിടിച്ചപ്പോൾ നനയാതെ ഈറൻ ചുമക്കേണ്ടെന്ന് പറഞ്ഞ് അത് പിൻവലിച്ചോടിയ ഗവൺമെന്റാണ് ഇതെന്ന് എല്ലാവർക്കും അറിയുന്ന കാര്യമാണ്. ഡോ. കെ. ടി. ജലീലിന്റെ പ്രസംഗം കേട്ടപ്പോൾ എനിക്ക് തോന്നിയത് അദ്ദേഹം രാജി വച്ചിട്ട് നടത്തുന്ന ഒരു പ്രസംഗത്തിന്റെ ധ്വനിയാണ്. ഡോ. കെ. ടി. ജലീലിനെതിരെ ശ്രീ. കെ. മുരളീധരൻ ഇവിടെ ഉന്നയിച്ച ഒരു ആരോപണത്തിനും അദ്ദേഹം മറുപടി പറഞ്ഞില്ല. ഞങ്ങളാരും മന്ത്രിയുടെ സ്വഭാവത്തെക്കുറിച്ച് ഇവിടെ

പറഞ്ഞില്ലല്ലോ? അങ്ങയുടെ പൊതു ജീവിതത്തെപ്പറ്റി ആരെങ്കിലും പറഞ്ഞോ?
അങ്ങ് ചെയ്ത നിയമനടപടിയിലുള്ള ഗുരുതരമായ പിഴവ്,
ബന്ധുനിയമനത്തിലൂടെ അങ്ങ് ചെയ്ത തെറ്റ്, അതിന് വഴി തെളിക്കാൻവേണ്ടി
അങ്ങ് ഇറക്കിയ ഓർഡർ, ഗവൺമെന്റിനെയും മുഖ്യമന്ത്രിയെയും
തെറ്റിദ്ധരിപ്പിച്ചുകൊണ്ട് അങ്ങ് ചെയ്ത നിയമന രീതി, ഒരു ചിലന്തി വല
വിരിക്കുന്നതുപോലെയാണ് അങ്ങ് ഈ കാര്യങ്ങൾ ചെയ്തതെന്നുള്ളത് വളരെ
വ്യക്തമായ കാര്യമാണ്. അങ്ങയുടെ പേഴ്സണൽ ക്യാരക്ടറിനെപ്പറ്റി ഇവിടെ
ആരും ചോദ്യം ചെയ്തിട്ടില്ല. അത് വേറൊരു വിഷയമാണ്. മന്ത്രിയെന്നുള്ള
നിലയിൽ മന്ത്രി ചെയ്യാൻ പാടില്ലാത്ത കാര്യം ചെയ്തവെന്ന് പറയുമ്പോൾ
അതിനെന്താണ് മറുപടി പറയാത്തത്. ശ്രീ. ഇ. പി. ജയരാജൻ എന്തിനാണ്
രാജി വച്ചതെന്ന വളരെ പ്രസക്തമായ ഒരു ചോദ്യം ഇവിടെയുണ്ട്. ശ്രീ. ഇ. പി.
ജയരാജൻ മന്ത്രിയായി ആഴ്ചകൾ കഴിയുന്നതിനുമുമ്പ് അദ്ദേഹം കൊടുത്ത ഒരു
കത്തിന്റെ അടിസ്ഥാനത്തിൽ അദ്ദേഹത്തിന്റെ ഒരു അടുത്ത ബന്ധുവിനെ
നിയമിച്ചു. അതിൽ ഞാനാണ് വിജിലൻസിൽ പരാതി കൊടുക്കുന്നത്.
സ്വാഭാവികമായും അതിന്റെ അടിസ്ഥാനത്തിൽ ശ്രീ. ഇ. പി. ജയരാജൻ
രാജിവച്ചു. ശ്രീ. ഇ. പി. ജയരാജൻ ചെയ്തതിനേക്കാൾ എത്രയോ മടങ്ങ് വലിയ

തെറ്റാണ് ഡോ. കെ. ടി. ജലീൽ ചെയ്തിട്ടുള്ളത്? ശ്രീ. ഇ. പി. ജയരാജൻ തെറ്റ് ചെയ്തെങ്കിൽ അദ്ദേഹം രാജി വയ്ക്കാനുള്ള മര്യാദ കാണിച്ചു. ഡോ. കെ. ടി. ജലീൽ ആ മര്യാദ കാണിക്കുന്നില്ല. മര്യാദ കാണിക്കാത്ത ഡോ. കെ. ടി. ജലീലിനെ മുഖ്യമന്ത്രി പ്രൊട്ടക്ട് ചെയ്യുന്നുവെന്നതാണ് ഇവിടത്തെ പ്രശ്നം. ഡോ. കെ. ടി. ജലീലിന് കൊടുത്ത നീതി എന്തുകൊണ്ട് ശ്രീ. ഇ. പി. ജയരാജന് കൊടുത്തില്ലെന്ന് ആരെങ്കിലും ചോദിച്ചാൽ കുറ്റപ്പെടുത്താൻ കഴിയുമോ? ഇവിടെ പ്രശ്നമെന്താണ്? തന്റെ ബന്ധുവിനെ ഒരു പൊതുമേഖലാ സ്ഥാപനത്തിൽ ഡെപ്യൂട്ടേഷൻ വ്യവസ്ഥയിൽ നിയമിച്ചുവെന്നതാണ് അദ്ദേഹത്തിനെതിരായ ആരോപണം. ഡോ. കെ. ടി. ജലീലിന്റെ പ്രസംഗം ഞങ്ങൾ കേട്ടു. അദ്ദേഹം അതിനെപ്പറ്റി മറുപടി പറഞ്ഞില്ല. ഡെപ്യൂട്ടേഷൻ നിയമനം അത്ര വലിയ കാര്യമാണോയെന്ന് ചോദിക്കാം. അല്ലെന്ന് തന്നെയാണ് പറയേണ്ടത്. പക്ഷെ, ആ രീതിയോടാണ് ഇവിടത്തെ പ്രശ്നം. ശ്രീ. ഇ. പി. ജയരാജൻ മന്ത്രി സ്ഥാനത്തുനിന്നും ഒഴിഞ്ഞ സമയത്ത്, 13-10-2016-ൽ കാബിനറ്റിന്റെ ഒരു തീരുമാനം ഉണ്ട്. പൊതുമേഖലാ സ്ഥാപനങ്ങളിലെ ഉന്നത നിയമനത്തിന് വിജിലൻസ് ക്ലിയറൻസ് നിർബന്ധമാക്കാനും അത് കർശനമായി പാലിക്കാനും പൊതുമേഖലാ സ്ഥാപനങ്ങളിലെ ചീഫ് എക്സിക്യൂട്ടീവ് ഓഫീസർ, മാനേജിംഗ്

ഡയറക്ടർ, ജനറൽ മാനേജർ തുടങ്ങിയ ഉന്നത നിയമനങ്ങളിലേയ്ക്ക് ദേശീയ തലത്തിൽ അംഗീകാരമുള്ള സാങ്കേതിക വിദഗ്ദ്ധർ ഉൾപ്പെടുന്ന ഒരു വിദഗ്ദ്ധ സമിതിയെ ചുമതലപ്പെടുത്തി അവരുടെ ശുപാർശയുടെ അടിസ്ഥാനത്തിൽ തെരഞ്ഞെടുപ്പ് നടത്താനും തീരുമാനിച്ചു. ഏത് വിദഗ്ദ്ധ സമിതിയാണ് സൗത്ത് ഇന്ത്യൻ ബാങ്കിലെ ഉദ്യോഗസ്ഥനെ ജനറൽ മാനേജറായി നിയമിക്കാനുള്ള ഉത്തരവ് കൊടുത്തത്? ബഹു മാനപ്പെട്ട മുഖ്യമന്ത്രി, ഇത് അങ്ങയുടെ അധ്യക്ഷതയിൽ കൂടിയ കാബിനറ്റ് തീരുമാനമാണ്. അത് ഞങ്ങൾ പറയുമ്പോൾ എന്തിനാണ് അത് മറച്ചുവയ്ക്കുന്നത്. ബന്ധുവിന് നിയമനം നൽകാനായി നിലവിലുള്ള ജനറൽ മാനേജറെ രാജി വെച്ചിച്ച് തസ്തിക സൃഷ്ടിച്ചു. ബന്ധുവിന് നിയമനം നൽകാൻ പാകത്തിന് മന്ത്രി നേരിട്ട് യോഗ്യതയിൽ ഇളവ് വരുത്തി. എന്റെ കയ്യിലുള്ളത് ഡോ. കെ. ടി. ജലീൽ എഴുതിയ നോട്ടാണ്. (പേപ്പർ ഉയർത്തിക്കാണിച്ചു.) ഞാൻ അത് വായിക്കുന്നില്ല. ക്വാളിഫിക്കേഷൻ മാറ്റി ഉത്തരവിറക്കുകയെന്ന നോട്ടാണിത്. ശ്രീ. എ. ഷാജഹാൻ ബുദ്ധിമാനായ ഉദ്യോഗസ്ഥനായതുകൊണ്ട് ആ നോട്ട് കാബിനറ്റിൽ ചംക്രമണം ചെയ്യണമെന്നുള്ള അഭ്യർത്ഥത്തിന്റെ നോട്ടാണിത്. (പേപ്പർ ഉയർത്തിക്കാണിച്ചു.) അത് മുഖ്യമന്ത്രിയെ കാണിച്ചപ്പോൾ, ഈ കാര്യത്തിന്

ചിലപ്പോൾ മുഖ്യമന്ത്രി ഒപ്പിട്ട് കൊടുത്തുകാണും. മന്ത്രി ചെന്ന് ഒരു ഫയലിൽ ഒപ്പിട്ട് തരണമെന്ന് പറഞ്ഞു കാണും. ക്യാബിനറ്റിൽ വയ്ക്കണമോ വേണ്ടയോ എന്നുള്ളത് മുഖ്യമന്ത്രിക്ക് തീരുമാനിക്കാം. ഞാൻ അതിനെ എതിർക്കുന്നില്ല. പക്ഷെ, ഐ.എ.എസ്. ഉദ്യോഗസ്ഥനായ വകുപ്പ് സെക്രട്ടറി ശ്രീ. എ. ഷാജഹാൻ എഴുതിയത് എന്തുകൊണ്ടാണ്? മന്ത്രി എഴുതിക്കൊടുത്ത നോട്ടീസ് ഉത്തരവ് ഇറക്കിയാൽ പോരായിരുന്നോ? കൊടുത്തില്ല. ക്യാബിനറ്റിൽ വയ്ക്കാൻ പറഞ്ഞു. ക്യാബിനറ്റിൽ വയ്ക്കണോ വേണ്ടയോ എന്ന് തീരുമാനിക്കാൻ മുഖ്യമന്ത്രിക്ക് അദ്ദേഹം അത് സർക്കുലേറ്റ് ചെയ്യുന്നു. മുഖ്യമന്ത്രി അത് ഒപ്പിടുന്നു. ക്യാബിനറ്റിൽ വെച്ചില്ല. മുഖ്യമന്ത്രി അത് ക്യാബിനറ്റിൽ വയ്ക്കാതിരുന്നത് മന്ത്രി ചെന്ന് പറഞ്ഞിട്ടായിരിക്കാം. അല്ലെങ്കിൽ മുഖ്യമന്ത്രി അത് ക്യാബിനറ്റിൽ വയ്ക്കുമായിരുന്നല്ലോ? സ്വാഭാവികമായും ക്യാബിനറ്റിൽ വയ്ക്കുന്നതിനായി ഒരു ഫയൽ മുഖ്യമന്ത്രിയുടെ കയ്യിൽ എത്തിയാൽ അത് ക്യാബിനറ്റിൽ വയ്ക്കാനാണുള്ളത്. എന്നാൽ ഇത് ക്യാബിനറ്റിൽ വെച്ചില്ല. വളരെ ബോധപൂർവ്വം സ്വന്തം ബന്ധുവിനെ നിയമിക്കാൻ അദ്ദേഹം രണ്ട് വർഷം കാത്തിരുന്നു. ജനറൽ മാനേജരുടെ തസ്തിക ഒഴിഞ്ഞുകിടന്നു. ഒടുവിൽ അന്തരീക്ഷം അനുകൂലമായി വന്നപ്പോൾ നിയമനം നൽകി. കൃത്യമായ

ആസൂത്രണത്തോടെയാണ്, പഠിച്ച കള്ളന്മാർക്ക് മാത്രമേ ഇത്തരം കാര്യങ്ങൾ ചെയ്യാൻ കഴിയൂവെന്നുള്ളതാണ് സത്യം. ബന്ധു നിയമനത്തിനായി ചിലന്തി വല കെട്ടുന്നതുപോലെ അഴിമതിക്ക് വലയും കെട്ടി കാത്തിരിക്കുകയായിരുന്നു ഡോ. കെ. ടി. ജലീൽ ചെയ്തത്. ഡോ. കെ. ടി. ജലീൽ മന്ത്രിയായതിന്റെ അടുത്ത ദിവസംതന്നെ നിലവിലുണ്ടായിരുന്ന ജനറൽ മാനേജറെ പറഞ്ഞുവിട്ടു. വീണ്ടും ഒരു മാസംകൂടി കഴിഞ്ഞപ്പോഴാണ് ന്യൂനപക്ഷ ധനകാര്യ കോർപ്പറേഷൻ ജനറൽ മാനേജർ നിയമനത്തിനുള്ള യോഗ്യതയിൽ ഇളവ് വരുത്തിയത്. നമ്മുടെ നാട്ടിൽ മിടുക്കന്മാർക്ക് ക്ഷാമമുണ്ടോ; എം.ബി.എ.-ക്കാർക്ക് ക്ഷാമമുണ്ടോ; ബി.ടെക്.-ക്കാർക്ക് ക്ഷാമമുണ്ടോ; എല്ലാ തസ്തികകളിലേയ്ക്കും ആവശ്യാനുസരണമുള്ള ഉദ്യോഗാർത്ഥികൾ നിലവിലുള്ള സ്ഥലമാണ് കേരളം. ന്യൂനപക്ഷ ധനകാര്യ കോർപ്പറേഷന്റെ ജനറൽ മാനേജർ തസ്തികയ്ക്ക് ബിരുദത്തോടൊപ്പം എം.ബി.എ. (മാർക്കറ്റിംഗ്/ഫിനാൻസ്)/സി.എ./സി.എസ്./ഐ.സി.ഡബ്ല്യൂ.എ. എന്നിവയിൽ ഒന്നാണ് യോഗ്യതയായി നിശ്ചയിച്ചിരുന്നത്. ഇതിനോടൊപ്പം ബി.ടെക്.-ക്കും പി.ജി.ഡി.ബി.എ. എന്ന ഡിപ്ലോമകൂടി കൂട്ടിച്ചേർക്കാനാണ് മന്ത്രി നിർദ്ദേശിച്ചത്. അപ്പോൾ ഇവിടത്തെ അർത്ഥമെന്താണ്? തനിക്ക് ഇഷ്ടപ്പെട്ട ഒരാളിനെ നിയമിക്കണം. അതിനായി

യോഗ്യതയിൽ ഇളവ് വരുത്തുന്നു. ആ യോഗ്യതയുടെ അടിസ്ഥാനത്തിൽ ആളിനെ നിയമിക്കുന്നു. ചെരുപ്പിന്റെ സൈസ് അനുസരിച്ച് കാൽ മുറിക്കുകയെന്ന നടപടിയാണ് ഡോ. കെ. ടി. ജലീൽ ഇവിടെ ചെയ്തത്. വിദ്യാഭ്യാസ യോഗ്യതയിൽ മാറ്റം വരുത്തുമ്പോൾ അതിന് മന്ത്രിസഭയുടെ അംഗീകാരം വേണം. മുഖ്യമന്ത്രി ഇതിൽ ഒപ്പിട്ടതിൽ ഞാൻ അദ്ദേഹത്തെ തെറ്റ് പറയുന്നില്ല. കാരണം, മന്ത്രി പറഞ്ഞാൽ ചിലപ്പോൾ ഒപ്പിട്ടെന്ന് വരും. ഞാൻ തെറ്റ് പറയുന്നില്ല. ഒരു ഡെപ്യൂട്ടേഷനല്ലേ, പക്ഷേ, ഇന്റർഷനാണ് ഇവിടെ ഏറ്റവും പ്രധാനപ്പെട്ട കാര്യം. ഡോ. കെ. ടി. ജലീലിനെപ്പോലെ ഒരാൾ ഇങ്ങനെ ഒരു ഇന്റർഷനോടുകൂടി പ്രവർത്തിക്കാൻ പാടില്ലായിരുന്നു എന്നുള്ളതാണ് ശ്രീ. പി. കെ. ഫിറോസ് എന്ന യൂത്ത് ലീഗിന്റെ.....

ഉന്നത വിദ്യാഭ്യാസവും ന്യൂനപക്ഷക്ഷേമവും വഖഫും ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): ബി.ടെക്. വിത്ത് പി.ജി.ഡി.ബി.എ. മാത്രമല്ല യോഗ്യതയായി കൂട്ടിച്ചേർത്തത്. എം.ബി.എ. (എച്ച്.ആർ.) കൂടി, എച്ച്.ആർ. നേരത്തെ ഉണ്ടായിരുന്നില്ല. എം.ബി.എ. (എച്ച്.ആർ.) കൂടി അതിൽ കൂട്ടിച്ചേർത്തിട്ടുണ്ട്. ഒരൊറ്റ യോഗ്യതയല്ല എന്നർത്ഥം. നിലവിലുള്ളത് നിലനിർത്തി രണ്ട് യോഗ്യതകൾ

കൂട്ടിച്ചേർക്കുകയാണ് ചെയ്തത്. അങ്ങനെയൊക്കെയായിട്ടും 7 അപേക്ഷകരേ ഉണ്ടായിരുന്നള്ളവെന്നതുകൂടി അങ്ങ് മനസ്സിലാക്കണം.

ശ്രീ. രമേശ് ചെന്നിത്തല: സർ, ബഹുമാനപ്പെട്ട മന്ത്രി ഡോ. കെ. ടി.

ജലീൽ ഒരു കാര്യം മനസ്സിലാക്കണം. അങ്ങ് ഒരാളെ നിയമിക്കാൻ ഉദ്ദേശിച്ചുകൊണ്ട് നടത്തിയ നിയമനമാണ് ഇവിടെ ഏറ്റവും വലിയ പ്രതിഷേധമായി വന്നിട്ടുള്ളത്. അങ്ങ് എന്തിനുവേണ്ടിയാണ് അതിൽ മാറ്റം വരുത്തിയത്; ന്യൂനപക്ഷ ധനകാര്യ കോർപ്പറേഷൻ നന്നാക്കാൻ വേണ്ടിയാണോ ഈ മാറ്റം വരുത്തിയത്; ഒരിക്കലും അല്ല. കേരളത്തിന്റെ ചരിത്രത്തിൽ ഇതുവരെ കേട്ടിട്ടില്ലാത്ത നിയമനരീതിയാണ്. ശ്രീ. കെ. ടി. അദീബിനെ വീട്ടിൽ പോയി ക്ഷണിച്ചുവരുത്തുകയാണ് ചെയ്തതെന്ന് ബഹുമാനപ്പെട്ട മന്ത്രി പറഞ്ഞു. ക്ഷണിച്ചുവരുത്തേണ്ട കാര്യമെന്താണ്; അദ്ദേഹത്തിന്റെ ഫേസ്ബുക്ക് പോസ്റ്റ് ഞാൻ വായിച്ചു. ശ്രീ. കെ. ടി. അദീബിനെ വീട്ടിൽപോയി ക്ഷണിച്ചുകൊണ്ടുവന്നതാണെന്നാണ്. ഇതെന്താ വെള്ളരിക്കാ പട്ടണമാണോ; നമ്മുടെ നാട്ടിൽ ആളെ കിട്ടില്ലേ, വീട്ടിൽപോയി ക്ഷണിച്ചുകൊണ്ടുവരാൻ; അതോ ശ്രീ. കെ. ടി. അദീബ് കേരളത്തിലെങ്ങും കിട്ടാത്ത പ്രതിഭാശാലിയാണോ; ശ്രീ. കെ. ടി. അദീബിന് പി.ജി. ഡിപ്ലോമ

മാത്രമേയുള്ളൂ. അണ്ണാ സർവ്വകലാശാലയിലെ ഡിപ്ലോമയാണ്. ഇവിടെ അദ്ദേഹം പറഞ്ഞത്, പറഞ്ഞത്, എവിടെ ചെന്നുവെന്ന് അറിയാമോ; റിസർവ് ബാങ്ക് ഗവർണ്ണറായിരുന്ന ശ്രീ. രഘുറാം ജി. രാജനുമായി ഇദ്ദേഹത്തെ ഈക്വലൈസ് ചെയ്തിരിക്കുന്നു. അദ്ദേഹത്തിനും ഈ ഡിഗ്രിയേ ഉള്ളായിരുന്നുവെന്നാണ് പറയുന്നത്. ശ്രീ. രഘുറാം ജി. രാജന്റെ ക്യാളിഫിക്കേഷനുള്ള ഒരാളെയാണ് അങ്ങ് നിയമിച്ചതെങ്കിൽ പിന്നെ എനിക്ക് അതിനെപ്പറ്റി ഒന്നും പറയാനില്ല. ഇതിനകത്ത് കാര്യങ്ങൾ വളരെ സിംപിളാണ്. ബഹുമാനപ്പെട്ട മുഖ്യമന്ത്രി കുറെ ലിസ്റ്റാക്കെ വായിച്ചു. അതിലൊന്നും കാര്യമില്ല. സ്വന്തം മന്ത്രിയെ അദ്ദേഹം പ്രൊട്ടക്ട് ചെയ്യുന്നതിൽ എനിക്ക് എതിർപ്പില്ല. പക്ഷെ, മന്ത്രി ചെയ്തത് ഗുരുതരമായ തെറ്റാണ്. ഒരു കാര്യംകൂടി ഞാൻ ചോദിക്കട്ടെ, ഈ ഗവൺമെന്റ് വന്നതിനുശേഷം സ്വന്തം പാർട്ടിക്കാർക്ക് നിയമനം കൊടുത്തതിന് ഉപരിയായി....., പല കോർപ്പറേഷനുകളിലും കൊടുക്കും. നമ്മുടെ ഗവൺമെന്റ് വരുമ്പോഴും കൊടുക്കും. ഡി.വൈ.എഫ്.ഐ.-കാരായ ആളുകൾക്ക് ജോലി കൊടുക്കുന്നതിനേക്കാൾ താൽപ്പര്യം ഇവിടത്തെ മന്ത്രിമാർക്ക് സ്വന്തം ബന്ധുക്കൾക്ക് നിയമനം കൊടുക്കാനായിരുന്നു. ഇവരൊക്കെ മന്ത്രിമാരായത്

സ്വന്തം ബന്ധുക്കളെ നിയമിക്കാൻ വേണ്ടിയാണെന്നുള്ളതാണ് കാണാൻ കഴിയുന്നത്. ഞാൻ അതിന്റെ വിശദാംശങ്ങളിലേയ്ക്കൊന്നും പോകുന്നില്ല. ഈ സഭയിൽ പല അംഗങ്ങളുമുണ്ട്. എന്റെ സ്ഥാനത്തിരുന്നുകൊണ്ട് ഞാനത് പറയുന്നത് ശരിയല്ലാത്തതുകൊണ്ട് അതിലേയ്ക്ക് കടക്കുന്നില്ല. ഇവിടെ സ്വന്തം ബന്ധുക്കളെ മാത്രം നിയമിക്കാൻവേണ്ടി മന്ത്രിമാരായ ആളുകളാണ് ഇവരെന്നു തോന്നിക്കുന്ന തരത്തിലാണ് ഈ കാര്യങ്ങൾ മുന്നോട്ടുകൊണ്ടുപോകുന്നത്. ഏതായാലും സൗത്ത് ഇന്ത്യൻ ബാങ്ക് ഒരു സ്റ്റാറ്റൂട്ടറി സ്ഥാപനമല്ലല്ലോ. കോ-ഓപ്പറേറ്റീവ് ബാങ്കിൽ നിയമിക്കാമെങ്കിൽ സൗത്ത് ഇന്ത്യൻ ബാങ്കിലും നിയമിക്കാമെന്നാണ് അദ്ദേഹം പറഞ്ഞത്. അത് ശരിയല്ല. Co-operative Bank is under the State Government, South Indian Bank is not under the State Government. It is a Scheduled bank, ശ്രീ. കെ. മുരളീധരൻ ഇവിടെ പറഞ്ഞു. അത് രണ്ടും ഒരുപോലെ അല്ല, അദ്ദേഹം അത് മനസ്സിലാക്കണം. സഹകരണ ബാങ്ക് എന്നുപറയുന്നത് നമ്മുടെ സംസ്ഥാന ഗവൺമെന്റിന്റെ കീഴിലുള്ള ഒരു സ്ഥാപനമാണ്. സൗത്ത് ഇന്ത്യൻ ബാങ്ക് കേരള ഗവൺമെന്റിന്റെ കീഴിലുള്ളതാണോ? What is the control of the State Government on the bank? ഒരു കൺട്രോളും ഇല്ലാത്ത ബാങ്കാണ്.

അതുകൊണ്ട്, ശ്രീ. കെ. ടി. അദീബ് എന്തോ മഹാത്യാഗം ചെയ്തവനാണ് അദ്ദേഹം പറഞ്ഞത്. സൗത്ത് ഇന്ത്യൻ ബാങ്കിൽ കൂടുതൽ ശമ്പളം വാങ്ങിയിരുന്നതായും ന്യൂനപക്ഷ ധനകാര്യ കോർപ്പറേഷനിൽ ശമ്പളം കുറവാണെന്നും ഡോ. കെ. ടി. ജലീൽ പറയുകയുണ്ടായി. ന്യൂനപക്ഷ ധനകാര്യ കോർപ്പറേഷനുവേണ്ടി ശ്രീ. കെ. ടി. അദീബ് ഒരു മഹാ ത്യാഗം ചെയ്തവനും പറഞ്ഞു. അങ്ങനെ വലിയ ത്യാഗത്തിന്റെ ആവശ്യമെന്നും ഇല്ല. ഇന്റർവ്യൂ ക്ഷണിച്ചാൽ ധാരാളം ചെറുപ്പക്കാരെ ഈ പോസ്റ്റുകളിൽ ഇന്റർവ്യൂ നടത്തി എടുക്കാൻ നമുക്ക് കഴിയുന്നതാണ്. യഥാർത്ഥത്തിൽ ഡോ. കെ. ടി. ജലീൽ പറയുന്നതുപോലെ, സൗത്ത് ഇന്ത്യൻ ബാങ്കിൽ 1,10,000/- രൂപ ശമ്പളം അദ്ദേഹത്തിനില്ലായിരുന്നു. പകരം 85,644/- രൂപയാണ് ലഭിച്ചത്. എല്ലാംകൂടി നോക്കുമ്പോൾ കള്ളം കൊണ്ടൊരു ചീട്ട് കൊട്ടാരമാണ് ഈ മന്ത്രി നടത്തിയതെന്നാണ് നമുക്ക് കാണിച്ച് തരുന്നത്. ഒരു കള്ളം പറഞ്ഞാൽ അതിനെ മറയ്ക്കാൻ ആയിരം കള്ളം പറയേണ്ടിവരും എന്നൊരു ചൊല്ലുണ്ട്. ദയവായി മന്ത്രി അത്തരമൊരു വൃഥാ വ്യായാമത്തിന് പോകരുതെന്നാണ് പറയുന്നത്. പച്ചയായ സ്വജനപക്ഷപാതം, പച്ചയായ അഴിമതി, പച്ചയായ ഫെവറൈറ്റിസം അതാണ് അദ്ദേഹം ഇവിടെ കാണിച്ചിട്ടുള്ളത്. ഇത് അഴിമതി,

It is amount to corruption, PC Act 13A അനുസരിച്ച് ഇത് corruption തന്നെയാണ്. അതുകൊണ്ടാണ് മന്ത്രി രാജി വയ്ക്കണമെന്ന് ഞങ്ങൾ പറയുന്നത്. ഇതുപോലെ അഴിമതി നടത്തിയ ഒരു മന്ത്രിയെ സംരക്ഷിക്കുന്ന മുഖ്യമന്ത്രിയുടെ നിലപാട് ഒരിക്കലും അംഗീകരിക്കാൻ കഴിയില്ല. അതുകൊണ്ട് മന്ത്രി ഡോ. കെ. ടി. ജലീൽ ഓരോ നിമിഷവും ആ സ്ഥാനത്ത് തുടരുമ്പോൾ അഴിമതിയെ സംരക്ഷിക്കുകയാണ് ഈ ഗവൺമെന്റ് എന്ന് വ്യക്തമാകുന്നു. അഴിമതിയോട് സന്ധി ചെയ്യുന്ന ഗവൺമെന്റാണ് ഇതെന്ന് വ്യക്തമാകുന്നു. അഴിമതിയിൽ മുങ്ങിക്കുളിച്ച് നിൽക്കുന്ന ഒരു സർക്കാരായി ഈ സർക്കാർ മാറിക്കൊണ്ടിരിക്കുന്നു. അതുകൊണ്ട് അതിൽ പ്രതിഷേധിച്ചും ഈ കാര്യം ചർച്ച ചെയ്യാൻ തയ്യാറാകാത്തതിലും പ്രതിഷേധിച്ചുകൊണ്ട് ഞാനും എന്റെ പാർട്ടിയും വാക്കൗട്ട് നടത്തുന്നു.

(അടിയന്തരപ്രമേയത്തിനുള്ള അവതരണാനുമതി നിഷേധിച്ചതിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ഡോ. എം. കെ. മുനീർ: ബഹുമാനപ്പെട്ട മുഖ്യമന്ത്രി അങ്ങയെ അങ്ങയുടെ മന്ത്രി വല്ലാതെ തെറ്റിദ്ധരിപ്പിക്കുകയാണ്. ഉദാഹരണത്തിന് അങ്ങ് പറഞ്ഞത്

ഇത് കാബിനറ്റിന്റെ അംഗീകാരത്തിന് വയ്ക്കേണ്ട ആവശ്യമില്ലെന്നാണ്. എന്നാൽ സെക്രട്ടറി എഴുതിയ കുറിപ്പ് മാത്രം വായിച്ചാൽ മതി. 'കേരള സംസ്ഥാന ന്യൂനപക്ഷ വികസന ധനകാര്യ കോർപ്പറേഷന്റെ ജനറൽ മാനേജർ പോസ്റ്റ് ക്രിയേഷൻ, വിദ്യാഭ്യാസ യോഗ്യതയും നിശ്ചയിച്ചത് ധനകാര്യ വകുപ്പിന്റെ അഭിപ്രായത്തോടുകൂടി, മന്ത്രിസഭായോഗ തീരുമാനപ്രകാരമാണ് ' സെക്രട്ടറി എഴുതിയിട്ട് അങ്ങ് പറയുന്നത് അത് മന്ത്രി സഭാതീരുമാനപ്രകാരം അല്ലെന്നാണ്. അപ്പോൾ സെക്രട്ടറി എഴുതിയത് തെറ്റാണോ? 'ആയതിനാൽ വിദ്യാഭ്യാസ യോഗ്യതയിൽ മാറ്റം വരുത്തുമ്പോൾ മന്ത്രിസഭായോഗത്തിൽ വയ്ക്കേണ്ടതുണ്ടോയെന്ന വിഷയം, ഫയൽ ഉത്തരവിനായി മുഖ്യമന്ത്രിക്ക് ചംക്രമണം ചെയ്യുന്നതിന് അയയ്ക്കുന്നുവെന്ന് എ. ഷാജഹാൻ'. ഇതിനെയാണ് തെറ്റിദ്ധരിപ്പിച്ചുകൊണ്ട് മന്ത്രി എഴുതിയ മറുപടിയാണ് ഏറ്റവും വലിയ പ്രശ്നം. അങ്ങ് ആ തെറ്റിദ്ധാരണയിൽ വീഴാൻ സാധ്യതയുണ്ട്. കാരണമെന്തെന്നാൽ 'അധിക യോഗ്യത നിശ്ചയിച്ചുകൊണ്ടുള്ള തീരുമാനത്തിന് അത് ആവശ്യമില്ല'. യഥാർത്ഥത്തിൽ അധിക യോഗ്യതയാണെന്ന് അങ്ങയെ ധരിപ്പിക്കുകയും സത്യത്തിൽ യോഗ്യത കുറച്ചുകൊടുക്കുകയും ചെയ്യുന്ന ഒരു പ്രക്രിയയാണ് ഇവിടെ നടന്നിരിക്കുന്നത്. ഉന്നത വിദ്യാഭ്യാസ വകുപ്പുകൂടി കൈകാര്യം

ചെയ്യുന്ന അങ്ങേയ്ക്ക് എം.ബി.എ. എന്നുപറയുന്നത് മാസ്റ്റർ ബിരുദമാണോ പി.ജി.ഡി.ബി.എ. എന്നുപറയുന്ന ഡിപ്ലോമയാണോ വലുത് എന്നുള്ളതിനെക്കുറിച്ചെങ്കിലും അറിയേണ്ടതല്ലേ. ഇത് നമ്മുടെ സാധാരണക്കാരോട് ചോദിച്ചാൽ അവർക്ക് അറിയാം. ഏതെങ്കിലും ഒരു ആശുപത്രിയിൽ പോകുമ്പോൾ എം.ഡി. ഡോക്ടറാണോ ഡിപ്ലോമ ഡോക്ടറാണോയെന്ന് നോക്കിയിട്ടാണ് സാധാരണക്കാരൻപോലും ഇതിലെ ഡിഗ്രി ഏതാണ് വലുതെന്ന് മനസ്സിലാക്കി ഡോക്ടറെ കാണിക്കുന്നത്. അങ്ങനെയുള്ള ഒരു സ്ഥലത്ത് അങ്ങ് തെറ്റിദ്ധരിപ്പിച്ച് എം.ബി.എ. എന്നുള്ള ഡിഗ്രിയെ പി.ജി.ഡി.ബി.എ.-യാക്കി ഇത് അധിക യോഗ്യതയാണെന്ന് പറയുന്നിടത്താണ് പ്രശ്നം. അതുപോലെ ഗ്രാഡ്വേറ്റ് എന്ന് പറയുന്നതിനെ മാറ്റി B.Tech ആക്കുകയും അതേ B.Tech-കാരൻതന്നെ ഇതേ B.Tech-ഉം പി.ജി.ഡി.ബി.എ-യും ഉള്ളയാളായി കടന്നുവരികയും ചെയ്യുമ്പോൾ ഏത് വ്യക്തിക്കും മനസ്സിലാകുന്ന കാര്യമാണ് ഇത് ഇന്നു ആളിനുവേണ്ടി 'ടെയിലർ മെയ്ഡായി' ചെയ്തിട്ടുള്ള ഒരു പുതിയ തസ്തിക സൃഷ്ടിക്കലാണെന്ന കാര്യത്തിൽ യാതൊരു സംശയവും ഇല്ല. അപ്പോൾ യോഗ്യതയുള്ള ഒരാളിനുവേണ്ടി യോഗ്യത നിർണ്ണയിച്ചുകൊടുക്കുന്ന ഈയൊരു കാര്യം തന്നെയാണ് ഇതിലെ

ഏറ്റവും വലിയ അഴിമതി. അത് അങ്ങയെ തെറ്റിദ്ധരിപ്പിച്ച് കാബിനറ്റിൽ വന്നാൽ ചർച്ചയ്ക്ക് വിധേയമാകും എന്നുള്ളതുകൊണ്ട്, കാബിനറ്റ് കാണാതെ അങ്ങയുടെ കൈയ്യിൽ നേരിട്ട് കൊണ്ടുവന്ന് ഒപ്പ് വാങ്ങിച്ച് ഈ കാര്യം നേടിയിരിക്കുകയാണ്. യഥാർത്ഥത്തിൽ ഇത് രണ്ട് വർഷംമുമ്പ് വന്ന പത്രക്കുറിപ്പാണ്. ആ പത്രക്കുറിപ്പിന്റെ അടിസ്ഥാനത്തിലുള്ള അഭിമുഖംപോലും ഇല്ലാതെ അദ്ദേഹത്തിനെ ഏറ്റെടുക്കുന്നത് രണ്ട് വർഷത്തിനുശേഷമാണ്. എന്തുകൊണ്ടാണ് അന്ന് എടുക്കാതിരിക്കാനുള്ള കാരണമെന്ന് നമുക്കറിയാം, ആ സമയത്താണ് ശ്രീ. ഇ. പി. ജയരാജേട്ടന്റെ രാജിയുമായി ബന്ധപ്പെട്ട വിഷയങ്ങളുണ്ടായത്. അതുകൊണ്ട് അത് കെട്ടടങ്ങട്ടേയെന്ന നിലയിൽ അത് മാറ്റി വയ്ക്കുകയായിരുന്നു. എനിക്ക് അങ്ങയോട് പറയാനുള്ളത് അങ്ങയുടെ പാർട്ടിയുടെ സ്വന്തം പുത്രനോട് കാണിക്കാത്ത വാത്സല്യം അങ്ങ് എടുത്ത് വേറെ പാർട്ടിയിൽനിന്നും കൊണ്ടുവന്ന് വളർത്തുന്ന ഒരാളിനോട് കാണിക്കുന്നതെന്തിനാണെന്ന് ഞങ്ങൾക്ക് മനസ്സിലാകുന്നില്ല. കാരണം, ഇതിൽതന്നെ (....ബഹളം...) ഡെപ്യൂട്ടേഷൻ വ്യവസ്ഥയിൽ ആണെങ്കിൽപ്പോലും എങ്ങനെയാണ് സൗത്ത് ഇന്ത്യൻ ബാങ്കിൽനിന്നും നിയമനം നടത്തുന്നത്? അത് സ്റ്റാറ്റൂട്ടറി ബോഡിയല്ലെന്ന് കോടതി

വിധിപോലുമുണ്ട്. കോടതി വിധിയിൽ ഇത്തരം ബാങ്കുകൾ സ്റ്റാറ്റ്യൂട്ടറി ബോഡിയല്ല, സ്റ്റാറ്റ്യൂട്ട് പ്രകാരമല്ല എന്നു പറഞ്ഞിട്ടുണ്ട്. അങ്ങനെയൊന്നിൽ 'കൊശമറ്റം' ഫൈനാൻസിൽനിന്നും 'മിനി മുത്തൂറ്റിൽ'-ൽനിന്നും 'ശ്രീ ഗോഗുലം' ഫിനാൻസിൽനിന്നുമൊക്കെ ഇഷ്ടപോലെ ആളുകളെ ഞങ്ങൾ തരാം. അദ്ദേഹം വെല്ലുവിളിച്ചതാണല്ലോ ഇതുപോലെ യോഗ്യതയുള്ള ആളുകൾ ഉണ്ടോയെന്ന്. സ്റ്റാറ്റ്യൂട്ടല്ലാത്ത സ്ഥാപനങ്ങളിൽനിന്നും ആയിരക്കണക്കിന് ആളുകളെ കൊണ്ട് തരാൻ ഞങ്ങൾ തയ്യാറാണ്. പത്രക്കാരോടും അങ്ങ് വെല്ലുവിളിച്ചതാണ്. എത്ര ചെറുപ്പക്കാർ ഇവിടെയുണ്ട്. അല്ലെങ്കിൽ ഇതൊന്നും തീരുമാനിക്കാതെ ഇന്റർവ്യൂപോലും നടത്താതെ നേരിട്ട് നിയമിക്കാമായിരുന്നല്ലോ. ഇത് കുറെ ആളുകളെ വിഡ്ഢികളാക്കി അവരെയൊക്കെ ഇന്റർവ്യൂ വിളിച്ചുവരുത്തി, അവർക്കൊക്കെ എം.ബി.എ. ബിരുദമുണ്ട്, ആ എം.ബി.എ. ഒന്നുമല്ല ഇവിടുത്തെ ഏറ്റവും വലിയ യോഗ്യത പി.ജി.ഡി.ബി.എ. ആണ് എന്നു പറഞ്ഞുകൊണ്ട്, ഈ പി.ജി.ഡി.ബി.എ-യ്ക്കുള്ള തത്തുല്യ സർട്ടിഫിക്കറ്റുപോലും ഇല്ല. പല ആളുകളെയും നിങ്ങൾ ഇന്റർവ്യൂവിൽനിന്നും മാറ്റിയത് മതിയായ യോഗ്യതയില്ലെന്ന കാരണത്താലാണെന്ന് മുഖ്യമന്ത്രി പറഞ്ഞു. യോഗ്യതയില്ലെന്ന് പറയാൻ കാരണമെന്താണ്? അത് തത്തുല്യമായ

സർട്ടിഫിക്കറ്റ് കൊണ്ടു വരാത്തതിന്റെ പേരിലായിരുന്നു. എന്നാൽ ശ്രീ. ടി. കെ. അദീബിനം തത്തുല്യ സർട്ടിഫിക്കറ്റ് ഇല്ലായിരുന്നു.

മി. സ്പീക്കർ: ഇത് ചർച്ചയല്ല, അതേനിക്ക് പറയാതിരിക്കാൻ നിർവ്വാഹമില്ല. ഇവിടെ പ്രൊട്ടസ്റ്റ് രേഖപ്പെടുത്തി പോകുകയെന്നതാണ് വാക്കൗട്ട് പ്രസംഗത്തിൽ ഉദ്ദേശിക്കുന്നത്. ശ്രീ. മാണി സാരാക്കെ ചെയ്യുന്നതുപോലെ. ഇതൊരു വാക്കൗട്ട് പ്രസംഗമാണെന്ന് ഓർമ്മപ്പെടുത്തുകയാണ്. അങ്ങേയ്ക്ക് അഞ്ച് മിനിട്ട് മാത്രമാണുള്ളത്.

ഡോ. എം. കെ. മുനീർ: മാണി സാറും കുറെ പറയാനിരിക്കുകയാണ്.

മി. സ്പീക്കർ: ഇല്ല, അദ്ദേഹം ഇതുവരെയും ഒരു മിനിറ്റിൽ വാക്കൗട്ട് പ്രസംഗം അവസാനിപ്പിക്കാതിരുന്നിട്ടില്ല. അതാണ് ശരി.

ഡോ. എം. കെ. മുനീർ: സർ, ഞാൻ പറഞ്ഞുവരുന്നത് ഇത്തരത്തിൽ ഒരു നിയമനം നടത്തിയിട്ട് അദ്ദേഹം പുറത്ത് പ്രചരിപ്പിക്കുന്നത് ഇത് മുസ്ലിം ലീഗ് കാർ അവരുടെ വായ്പകൾ തിരിച്ചടയ്ക്കാത്തതിന്റെപേരിൽ നടത്തുന്നതാണെന്നാണ്. അന്തസ്സുണ്ടെങ്കിൽ അങ്ങനെ വായ്പയെടുത്തിട്ടുള്ളവരുടെ collateral മുഴുവനും ഉണ്ടല്ലോ, അങ്ങനെയാണെങ്കിൽ നിങ്ങൾ ജപ്തി നടപടികൾ സ്വീകരിക്കുകയല്ലേ വേണ്ടത്. കാരണം എന്തെല്ലാം

കാര്യങ്ങൾ അവരുടെ കൈയ്യിൽനിന്നും നിങ്ങൾ വാങ്ങി വെച്ചിട്ടുണ്ട്...

മി. സ്റ്റീക്കർ: ഡോ. എം. കെ. മുനീർ ദയവായി നിങ്ങൾ വിഷയത്തിന്റെ മെറിറ്റിലേയ്ക്ക് പോകരുത്, ഇത് വാക്കൗട്ട് പ്രസംഗമാണ്. പ്ലീസ്...

ഡോ. എം. കെ. മുനീർ: സർ, Double Collateral വാങ്ങിയിട്ടുണ്ട്.

അവരിൽ നിന്നും ഈടാക്കുന്നതിനുള്ള എല്ലാ നടപടിയും ഉണ്ടായിട്ട് രണ്ട് വർഷമായിട്ടും നിങ്ങൾക്ക് അതിനുള്ള കഴിവില്ലാത്തതിന്റെ പേരിൽ ലീഗ് കാരാണ് ഇതിന് പിന്നിലെന്ന് പറഞ്ഞാൽ.... മറ്റൊരു കാര്യംകൂടി ഞാൻ ചോദിക്കട്ടെ ഇതിനകത്ത് വായ്പ എടുത്തതിൽ എല്ലാ സമൂഹവുമുണ്ട്. ക്രിസ്തീയ സമൂഹമുണ്ട് അതുപോലെ ജൈന മതസ്ഥരുണ്ട്. മുസ്ലീങ്ങൾ എന്ന് പറഞ്ഞാൽ എല്ലാം മുസ്ലീം ലീഗാ? അല്ലെങ്കിൽ ഒരു മന്ത്രിക്ക് ഇതിലുള്ളതെല്ലാം മുസ്ലീം ലീഗാണെന്ന് ഐ.ബി. കൊടുത്ത റിപ്പോർട്ടാണോ? നിങ്ങൾ അപേക്ഷയിൽ മുസ്ലീം ലീഗുകാരാണെന്ന് എഴുതി ചേർത്തിട്ടുണ്ടോ? ഇങ്ങനെ വ്യക്തിപരമായ തേജോവധത്തിലേയ്ക്ക് പോകുകയും, ഞങ്ങൾ ഇതിലൊന്നും പേടിക്കുന്നവരല്ല. അത്തരത്തിലുള്ള ആളുകളുടെ പേരിൽ നടപടി സ്വീകരിക്കാനുള്ള ധൈര്യം നിങ്ങൾ കാണിക്കണം. അതിന്റെ പേരിൽ ഇതിൽനിന്നും ഒളിച്ചോടാനും പോകുന്നില്ല. ഇതിൽ നിങ്ങൾ കൃത്യമായി ഒരു വ്യക്തിയുടെ പേരിൽ, അങ്ങ്

ചെയ്തത് സത്യപ്രതിജ്ഞാ ലംഘനമാണ്. അങ്ങ് പറഞ്ഞിരിക്കുന്നത് പ്രീതിയോ പക്ഷപാതമോ കൂടാതെ ഞാൻ ഈ സ്ഥാനം അലങ്കരിക്കുന്നുവെന്നാണ്. ഇപ്പോൾ പറയുന്നത് എന്റെ ബന്ധുവെന്ന് പറഞ്ഞാൽ എന്റെ ഇളയാപ്പയുടെ മോന്റെ മോന്റെ...യെന്ന്. അങ്ങ് മനസ്സിലാക്കേണ്ടത് അങ്ങയുടെ മോന് ഇല്ലായ്മയായ ഒരാളെയാണ് നിയമിച്ചിരിക്കുന്നത്. എന്നിട്ട് അത് എന്റെ ആരുമല്ലെന്ന് പറയുന്നത്, കുറച്ച് കഴിഞ്ഞ് എന്റെ പിതാവും വകയിൽ ഒരു ബന്ധുവാണെന്ന് പറയുന്ന അവസ്ഥയിലേക്ക് കാര്യങ്ങൾ പോകും. സ്വന്തം കുടുംബത്തിലുള്ള ആളുകളെ ഇതിന്റെ പേരിൽ എന്റെ ആരുമല്ലെന്ന് പറയരുത്. നിങ്ങൾക്ക് അങ്ങനെ എന്തെങ്കിലും ഉണ്ടെങ്കിൽ...(ബഹളം...) പിതാവിനെ പറഞ്ഞതല്ല, പിതാവിന്റെ സ്വന്തം അനുജൻ എന്റെ ആരുമല്ലെന്ന് പറയുകയാണ്, പറയരുത് എന്നാണ് പറയുന്നത്.

മി. സ്പീക്കർ: വാക്കൗട്ട് സ്പീച്ച് നടക്കുമ്പോൾ നിങ്ങൾ എന്തിനാണ് അദ്ദേഹത്തിനോട് സംസാരിക്കുന്നത്. ദയവായി നിങ്ങൾ അവിടെ ഇരിക്കൂ. (ബഹളം...) ഡോ. എം. കെ. മുനീർ അങ്ങേയ്ക്ക് ഈ പ്രമേയം അവതരിപ്പിക്കാമായിരുന്നല്ലോ. പ്രമേയം അവതാരകൻതന്നെ പറയേണ്ട കാര്യങ്ങൾ അദ്ദേഹം വീണ്ടും വീണ്ടും പറയുന്നു. ഇവിടെ ചർച്ച നടക്കുന്നില്ല.

അടിയന്തരപ്രമേയം ചർച്ച ചെയ്യുന്നില്ല, ഡോ. എം. കെ. മുനീർ അങ്ങ് പ്രൊട്ടസ്റ്റ് മാർക്ക് ചെയ്ത് അവസാനിപ്പിക്കൂ 8, 9 മിനിട്ടായി....(....ബഹളം..)

മി. സ്പീക്കർ: അടിയന്തരപ്രമേയം നമ്മൾ ചർച്ച ചെയ്യുന്നില്ല.

(ബഹളം).... അങ്ങ് പ്രൊട്ടസ്റ്റ് മാർക്ക് ചെയ്ത് അവസാനിപ്പിക്കണം.

എട്ടൊമ്പത് മിനിട്ടായി. അടിയന്തരപ്രമേയത്തിന്റെ അവതാരകൻ പറയുന്ന കാര്യങ്ങൾ തന്നെയാണ് അങ്ങും പറയുന്നത്, അങ്ങനെയൊന്നിനെക്കുറിച്ച് ഈ വിഷയം താങ്കൾ തന്നെ അവതരിപ്പിച്ചാൽ മതിയായിരുന്നു. പ്രൊട്ടസ്റ്റ് മാർക്ക് ചെയ്യുന്ന വെറും വാക്കുട്ട് സ്പീച്ചാണിത്. ദയവായി അങ്ങ് അവസാനിപ്പിക്കണം.

ഡോ. എം. കെ. മുനീർ: സർ, ഒന്നും പ്രസ്താവിക്കാത്ത ശ്രീ. ഹൈദരലി

ശിഹാബ് തങ്ങളെയുംമറ്റും പുറത്ത് അവഹേളിച്ച് സംസാരിക്കുന്നു.

മി.സ്പീക്കർ: അത് സഭയ്ക്കുള്ളിലല്ലേ; പുറത്തല്ലേ?

ഡോ. എം. കെ. മുനീർ: സർ, സഭയ്ക്കുള്ളിലല്ലെങ്കിലും ഈ വിഷയവുമായി

ബന്ധപ്പെട്ട് ഒരിക്കലും അങ്ങനെ പറയാൻ പാടില്ല. ഞങ്ങളാരുമല്ല അദ്ദേഹത്തെ മന്ത്രിയാക്കിയത്. അത് ഞങ്ങൾ സമ്മതിക്കുന്നു. പക്ഷേ അങ്ങനെ പറയരുതെന്നാണ് ഞാൻ പറയുന്നത്. ഇതുപോലുള്ള കാര്യങ്ങൾ ചെയ്യുന്ന ഒരു വ്യക്തിയെ ഞങ്ങളുടെ നേതാവല്ല മന്ത്രിയാക്കിയത്, ബഹുമാനപ്പെട്ട മുഖ്യമന്ത്രി

തന്നെയാണ് മന്ത്രിയാക്കിയത് എന്ന് ഞാൻ ആവർത്തിച്ച് പറയുന്നു.

മി.സ്പീക്കർ: ദയവായി കൺക്ലഡ് ചെയ്യൂ.

ഡോ. എം. കെ. മുനീർ: സർ, അതുകൊണ്ട് ഈ വിഷയത്തിൽ ശക്തമായ പ്രതിഷേധം ഞങ്ങൾ രേഖപ്പെടുത്തുന്നു. അദ്ദേഹം എന്റെ സഹപ്രവർത്തകൻ കൂടിയായിരുന്നു. ശ്രീ. അദീബ് പറഞ്ഞത് ആത്മാഭിമാനം ഉള്ളതുകൊണ്ട് ഞാൻ രാജിവയ്ക്കുന്നുവെന്നാണ്. അതേ ആത്മാഭിമാനം അദ്ദേഹത്തെ നിയോഗിച്ച മന്ത്രികളുമുണ്ടെങ്കിൽ ആ ആത്മാഭിമാനം കാത്തുസൂക്ഷിക്കുന്നതിനുവേണ്ടി തന്റെ സ്ഥാനം രാജിവയ്ക്കേണ്ടതാണ്. ഈ കാര്യം ശക്തമായ ചർച്ചയ്ക്ക് വിധേയമാക്കാത്തതിന്റെ(ബഹളം)....

മി.സ്പീക്കർ: ഡോ. എം. കെ. മുനീർ, അങ്ങ് എന്താണ് പറയുന്നത്. അങ്ങ് വാക്കൗട്ട് ചെയ്യുന്നുണ്ടോ? അങ്ങ് കൺക്ലഡ് ചെയ്യൂ(ബഹളം).... What is your action?(ബഹളം).... വാക്കൗട്ട് സ്പീച്ച് എന്നു പറഞ്ഞിട്ട് പ്രസംഗം കഴിഞ്ഞ് വാക്കൗട്ട് ചെയ്യുണ്ടോ? ശ്രീ. കെ. എം. മാണി സംസാരിക്കുന്നുണ്ടോ?

(ബന്ധു നിയമനവുമായി ബന്ധപ്പെട്ട് ഡോ. കെ. ടി. ജലീൽ രാജിവയ്ക്കണമെന്ന ആവശ്യവുമായി പ്രതിപക്ഷാംഗങ്ങൾ ബാനർ ഉയർത്തിപ്പിടിച്ച് ഡയസ്റ്റിനുമുന്നിൽ വന്നുനിന്ന് മുദ്രാവാക്യം വിളിച്ച്

സഭാനടപടികൾ തടസ്സപ്പെടുത്തിക്കൊണ്ടിരുന്നു.)

ശ്രീ. കെ. എം. മാണി: സർ, സാധാരണ ഗതിയിൽ ഞാൻ

(ബഹളം)....

മി. സ്പീക്കർ: ശ്രീ. കെ. എം. മാണി സംസാരിക്കുന്നുണ്ടോ, അദ്ദേഹം

സംസാരിക്കട്ടേ(ബഹളം)....

ശ്രീ. കെ. എം. മാണി: സർ, എനിക്കെതിരെ ഒരാശോപണം

വന്നതുകൊണ്ട് അതിനുള്ള മറുപടി മാത്രമേ പറയാനുള്ളൂ. ഗവൺമെന്റിന്റെ

തെറ്റായ നടപടിയെ ന്യായീകരിക്കുന്നതിനുവേണ്ടി കെ. എം. മാണി

ഇതുപോലെ ചെയ്തിട്ടുണ്ടെന്നും ശ്രീ. പി. സി. ജയിംസിനെ സൗത്ത് ഇന്ത്യൻ

ബാങ്കിൽ നിന്നും ഞാൻ നിയമിച്ചു എന്നും പറഞ്ഞു. പക്ഷേ, ശ്രീ. പി. സി.

ജയിംസിനെ എന്റെ പേഴ്സണൽ സ്റ്റാഫിലാണ് നിയമിച്ചത്. അദ്ദേഹം എന്റെ

ബന്ധുവല്ല. ഇവിടെ ഡോ. കെ. ടി. ജലീൽ അദ്ദേഹത്തിന്റെ ബന്ധുവിനെ

കമ്പനിയിലാണ് നിയമിച്ചത്. ഞാൻ പേഴ്സണൽ സ്റ്റാഫിൽ നിയമിച്ചതും ഇതും

തമ്മിൽ യാതൊരു ബന്ധവുമില്ല.